

**2018-ലെ കേരള മൊടാപോളിറ്റൻ ഓർസ്പോർട്ട് അതോറിറ്റി ബിൽ
സംബന്ധിച്ച സെലക്ട് കമ്മിറ്റി റിപ്പോർട്ടും സെലക്ട് കമ്മിറ്റി
റിപ്പോർട്ട് ചെയ്ത പ്രകാരമുള്ള ബില്ലും**

©
കേരള നിയമസഭാ സെക്രട്ടേറിയറ്റ്
2019

കേരള നിയമസഭാ പ്രിന്റിംഗ് പ്രസ്സ്

published on 28/05/19

**2018-ലെ കേരള മെട്രോപോളിറ്റൻ ഓൻസ്റ്റാർട്ട് അതോറിറ്റി ബിൽ
സംബന്ധിച്ച സെലക്ട് കമ്മിറ്റി റിപ്പോർട്ടും സെലക്ട് കമ്മിറ്റി
റിപ്പോർട്ട് ചെയ്ത പ്രകാരമുള്ള ബില്ലും**

ഉള്ളടക്കം

	പേജ്
സെലക്ട് കമ്മിറ്റിയുടെ ഘടന	v
സെലക്ട് കമ്മിറ്റി റിപ്പോർട്ട്	vii
വിയോജനക്കുറിപ്പ്	xvii
സെലക്ട് കമ്മിറ്റി റിപ്പോർട്ട് ചെയ്ത പ്രകാരമുള്ള ബിൽ	1

2018-ലെ കേരള മെട്രോപോളിറ്റൻ ട്രാൻസ്പോർട്ട് അതോറിറ്റി ബിൽ
സംബന്ധിച്ച സെലക്ട് കമ്മിറ്റി

ഘടന

ചെയർമാൻ :

1. ശ്രീ. എ. കെ. ശശീന്ദ്രൻ, ഗതാഗത വകുപ്പുമന്ത്രി.

അംഗങ്ങൾ :

2. ശ്രീ. കെ. വി. അബ്ദുൾ ഖാദർ
3. ശ്രീ. വി. അബ്ദുറഹിമാൻ
4. ശ്രീ. ടി. എ. അഹമ്മദ് കബീർ
5. ശ്രീമതി പി. അയിഷാ പോറ്റി
6. ശ്രീ. സി. ദിവാകരൻ
7. ശ്രീ. വി. കെ. ഇബ്രാഹിം കയ്യാട്ട്
8. ശ്രീ. ഹൈബി ഊഡൻ
9. ശ്രീ. ജോൺ ഫെർണാണ്ടസ്
10. ശ്രീ. സി. കെ. നാണു
11. ശ്രീ. എ. പ്രദീപ്കുമാർ
12. ശ്രീ. മുല്ലക്കര രത്നാകരൻ
13. ശ്രീ. എ. എൻ. ഷംസീർ
14. ശ്രീ. വി. എസ്. ശിവകുമാർ
15. ശ്രീ. പി. ടി. തോമസ്.

നിയമസഭാ സെക്രട്ടേറിയറ്റ് :

- ശ്രീ. വി. കെ. ബാബുപ്രകാശ്, സെക്രട്ടറി
ശ്രീ. സി. ജോസ്, സ്പെഷ്യൽ സെക്രട്ടറി
ശ്രീമതി ഷബാന അബ്ദു, ഡെപ്യൂട്ടി സെക്രട്ടറി
ശ്രീ. ആർ. ഷാജി, അണ്ടർ സെക്രട്ടറി.

2018-ലെ കേരള മെട്രോപോളിറ്റൻ ഓൻസ്പോർട്ട് അതോറിറ്റി ബിൽ

(സെലക്ട് കമ്മിറ്റി റിപ്പോർട്ട്)

സെലക്ട് കമ്മിറ്റിയുടെ പരിഗണനയ്ക്കായി അയച്ച 2018-ലെ കേരള മെട്രോപോളിറ്റൻ ഓൻസ്പോർട്ട് അതോറിറ്റി ബിൽ, കമ്മിറ്റി ഖണ്ഡം ഖണ്ഡമായി പരിഗണിച്ചതനുസരിച്ചുള്ള കമ്മിറ്റി റിപ്പോർട്ടും അതിനോടനുബന്ധമായി ചേർത്തിട്ടുള്ള കമ്മിറ്റി റിപ്പോർട്ട് ചെയ്ത പ്രകാരമുള്ള ബില്ലും സമർപ്പിക്കുന്നു.

2. 2018-ലെ കേരള മെട്രോപോളിറ്റൻ ഓൻസ്പോർട്ട് അതോറിറ്റി ബിൽ 2018 ഫെബ്രുവരി 14-ാം തീയതി ഒരു അന്ധാരണ ഗസറ്റായി പ്രസിദ്ധീകരിച്ചു. ഈ ബിൽ 2018 ഡിസംബർ 11-ാം തീയതി സഭയിൽ അവതരിപ്പിക്കുകയും അന്നുതന്നെ സെലക്ട് കമ്മിറ്റിയുടെ പരിഗണനയ്ക്ക് അയയ്ക്കുകയും ചെയ്തു. സമിതിയുടെ പ്രഥമ യോഗം 2018 ഡിസംബർ 18-ാം തീയതി ചേരുകയും ബില്ലിലെ വ്യവസ്ഥകൾ സംബന്ധിച്ച് വിഭജകർ, ഉദ്യോഗസ്ഥർ, ജനപ്രതിനിധികൾ, പൊതുജനങ്ങൾ, വിവിധ രാഷ്ട്രീയ സംഘടന നേതാക്കൾ, ഗതാഗത രംഗത്തെ ട്രേഡ് യൂണിയനുകൾ, പ്രൈവറ്റ് ബസ് ഓണേഴ്സ് അസോസിയേഷനുകൾ, റസിഡന്റ്സ് അസോസിയേഷനുകൾ, ഓട്ടോറിക്ഷാ തൊഴിലാളി യൂണിയനുകൾ എന്നിവരിൽ നിന്നും നിർദ്ദേശങ്ങളും അഭിപ്രായങ്ങളും സ്വീകരിക്കുവാനും അതിനായി ചോദ്യാവലി തയ്യാറാക്കുവാനും സംസ്ഥാനതലത്തിലും ജില്ലാതലത്തിലും യോഗങ്ങൾ ചേരുവാനും തീരുമാനിക്കുകയും ചെയ്തു. 2019 ജനുവരി 3-ാം തീയതി തിരുവനന്തപുരത്തു വച്ച് ചേർന്ന യോഗം ചോദ്യാവലി പരിഗണിക്കുകയും അംഗീകരിക്കുകയും ചെയ്തു. തുടർന്ന് സെലക്ട് കമ്മിറ്റി 2019 ജനുവരി 5, 14, 18 എന്നീ തീയതികളിൽ യഥാക്രമം എറണാകുളം, തിരുവനന്തപുരം, കോഴിക്കോട് എന്നീ ജില്ലകളിൽ യോഗങ്ങൾ ചേർന്നു. കൂടാതെ 2019 ജനുവരി 14-ാം തീയതി സിംഗപ്പൂർ ലാന്റ് ഓൻസ്പോർട്ട് അതോറിറ്റി ഉദ്യോഗസ്ഥരുമായി കമ്മിറ്റി വിദിയോ കോൺഫറൻസ് നടത്തി.

3. ബില്ലിലെ വ്യവസ്ഥകൾ സംബന്ധിച്ച് മേൽപ്പറഞ്ഞ യോഗങ്ങളിൽ ഉയർന്നുവന്ന നിർദ്ദേശങ്ങളും അഭിപ്രായങ്ങളും 2019 മേയ് 8-ാം തീയതി ചേർന്ന കമ്മിറ്റി യോഗം വിശദമായി ചർച്ച ചെയ്യുകയും ആവശ്യമായ ഭേദഗതികൾ നിർദ്ദേശിക്കുവാനും തീരുമാനിക്കുകയും ചെയ്തു.

4. 2019 മേയ് 15-ാം തീയതി ചേർന്ന യോഗത്തിൽ ഈ റിപ്പോർട്ട് സമിതി അംഗീകരിച്ചു.

സമിതി നിർദ്ദേശിച്ച ഭേദഗതികൾ ചുവടെ ചേർക്കുന്നു:

ദീർഘ ശീർഷകം

1. "അർബൻ മൊബിലിറ്റി പ്രദേശങ്ങളിലുള്ള "എന്ന വാക്കുകൾക്ക് ശേഷം" സുസ്ഥിര " എന്ന വാക്കും "നഗരഗതാഗത " എന്ന വാക്കിനുപകരം "നഗരഗതാഗതത്തിനും" എന്ന വാക്കും ചേർക്കുക.

പീഠിക

2. “ അർബൻ മൊബിലിറ്റി പ്രദേശങ്ങളിലുള്ള ” എന്ന വാക്കുകൾക്ക് ശേഷം “സുസ്ഥിര ” എന്ന വാക്കും “നഗരഗതാഗത ” എന്ന വാക്കിനപകരം “നഗരഗതാഗതത്തിനും ” എന്ന വാക്കും ചേർക്കുക.

3. തത്വപ്രഖ്യാപന വാക്യത്തിൽ “ അറുപത്തിയൊൻപതാം ” എന്ന വാക്കിനപകരം “ എഴുപതാം ” എന്ന വാക്ക് ചേർക്കുക.

അദ്ധ്യായം I

പ്രാരംഭം

ഖണ്ഡം 1

4. (1)-ാം ഉപഖണ്ഡത്തിൽ “ 2018 ” എന്ന അക്കങ്ങൾക്ക് പകരം “ 2019 ” എന്ന അക്കങ്ങൾ ചേർക്കുക.

ഖണ്ഡം 2

5. ഖണ്ഡം 2(ഡി)-ൽ “3-ാം വകുപ്പ് (3)-ാം ഉപവകുപ്പ് പ്രകാരം നിയമിക്കപ്പെട്ട, ഒരു ” എന്നീ വാക്കുകൾ വിട്ടുകളയുക.

6. ഖണ്ഡം 2(എഫ്)-ൽ “പ്രദേശ വികസന ” എന്ന വാക്കുകൾക്ക് പകരം “2016-ലെ കേരള നഗര-ഗ്രാമാസൂത്രണ ആക്ട് (2016-ലെ 9) പ്രകാരമുള്ള ” എന്ന വാക്കുകളും “പ്രതിപാദിച്ചിട്ടുള്ള ” എന്ന വാക്കിന് പകരം “പ്രതിപാദിച്ച ” എന്ന വാക്കും ചേർക്കുക.

7. ഖണ്ഡം 2(എം)-ൽ “വിശദമായ ഒരു ” എന്ന വാക്കുകൾക്ക് ശേഷം “സുസ്ഥിര ” എന്ന വാക്ക് ചേർക്കുക.

8. ഖണ്ഡം 2(പി)-യ്ക്ക് ശേഷം 2(ക്യൂ) ആയി താഴെപ്പറയുന്ന പ്രകാരം ചേർക്കുക.

“(ക്യൂ) “വൈസ് ചെയർപേഴ്സൺ ” എന്നാൽ അതോറിറ്റിയുടെ വൈസ് ചെയർപേഴ്സൺ എന്നർത്ഥമാകുന്നു. ”

അദ്ധ്യായം II

ഖണ്ഡം 3

9. (3) -ാം ഉപഖണ്ഡം താഴെപ്പറയുന്ന പ്രകാരം മാറ്റുക.

“ (3) അതോറിറ്റിയിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

(എ) ഗതാഗത വകുപ്പുമന്ത്രി, അദ്ദേഹം അതോറിറ്റിയുടെ ചെയർപേഴ്സൺ ആയിരിക്കുന്നതാണ്;

(ബി) സംസ്ഥാന സർക്കാരിന്റെ ഗതാഗത വകുപ്പുസെക്രട്ടറി, അദ്ദേഹം അതോറിറ്റിയുടെ വൈസ് ചെയർപേഴ്സൺ ആയിരിക്കുന്നതാണ്;

(സി) അർബൻ മൊബിലിറ്റി പ്രദേശത്തെ മേയർ ;

(ഡി) അർബൻ മൊബിലിറ്റി പ്രദേശത്തെ നിയമസഭാ സാമാജികരിൽ നിന്നും സംസ്ഥാന സർക്കാർ നാമനിർദ്ദേശം ചെയ്യുന്ന ഒരു സാമാജികൻ ;

(ഇ) അർബൻ മൊബിലിറ്റി പ്രദേശത്തെ മുനിസിപ്പൽ ചെയർമാൻമാരിൽ നിന്നും സംസ്ഥാന സർക്കാർ നാമനിർദ്ദേശം ചെയ്യുന്ന ഒരു മുനിസിപ്പൽ ചെയർമാൻ ;

(എഫ്) സംസ്ഥാന സർക്കാരിന്റെ ധനകാര്യ വകുപ്പുസെക്രട്ടറി - എക്സ് ഒഫീഷ്യോ ;

(ജി) സംസ്ഥാന സർക്കാരിന്റെ തദ്ദേശസ്വയംഭരണ വകുപ്പിന്റെ നഗരകാര്യങ്ങളുടെ ചുമതല വഹിക്കുന്ന സെക്രട്ടറി - എക്സ് ഒഫീഷ്യോ ;

(എച്ച്) സംസ്ഥാന സർക്കാരിന്റെ ട്രാൻസ്പോർട്ട് കമ്മീഷണർ - എക്സ് ഒഫീഷ്യോ ;

(ഐ) അർബൻ മൊബിലിറ്റി പ്രദേശം ഉൾപ്പെടുന്ന ജില്ലയുടെ ജില്ലാ കളക്ടർ - എക്സ് ഒഫീഷ്യോ ;

(ജെ) ബന്ധപ്പെട്ട സിറ്റി പോലീസ് കമ്മീഷണർ - എക്സ് ഒഫീഷ്യോ ;

(കെ) ചീഫ് ടൗൺ പ്ലാനർ - എക്സ് ഒഫീഷ്യോ ;

(എൽ) ബന്ധപ്പെട്ട അർബൻ മൊബിലിറ്റി പ്രദേശത്ത് അധികാരിതയുള്ള ഡെപ്യൂട്ടി ട്രാൻസ്പോർട്ട് കമ്മീഷണർ - എക്സ് ഒഫീഷ്യോ ;

(എം) ബന്ധപ്പെട്ട അർബൻ മൊബിലിറ്റി പ്രദേശത്ത് അധികാരിതയുള്ള നഗര-ഗ്രാമാസൂത്രണ വകുപ്പിലെ ജില്ലാ ഓഫീസർ - എക്സ് ഒഫീഷ്യോ ;

(എൻ) സംസ്ഥാന സർക്കാർ നാമനിർദ്ദേശം ചെയ്യുന്ന, ഗതാഗത എഞ്ചിനീയറിങ്, നഗരഗതാഗത ആസൂത്രണം, അർബൻ ട്രാൻസ്പോർട്ട് ഓപ്പറേഷൻസ്, കോർപ്പറേറ്റ് ഗവണ്മെൻ്റ്, ധനകാര്യം അല്ലെങ്കിൽ നിയമം എന്നീ മേഖലകളിൽ ഏതിലെങ്കിലും നിന്നുള്ള നാല് വിദഗ്ധർ ;

(ഒ) അതോറിറ്റിയുടെ ചീഫ് എക്സിക്യൂട്ടീവ് ഓഫീസർ. ”.

10. (3)-ാം ഉപഖണ്ഡത്തിന് ശേഷം (4)-ാം ഉപഖണ്ഡമായി താഴെപ്പറയുന്ന പ്രകാരം ചേർക്കുക.

“(4) അതോറിറ്റിയുടെ യോഗങ്ങളിൽ താഴെപ്പറയുന്ന ആളുകളെ, പ്രത്യേക ക്ഷണിതാക്കളായി, ആ യോഗത്തിൽ അവരുടെ സാന്നിധ്യം ആവശ്യമുള്ളപ്പോഴൊക്കെ, ക്ഷണിക്കാവുന്നതാണ്, അതായത് :—

(എ) അർബൻ മൊബിലിറ്റി പ്രദേശത്തെ, അതോറിറ്റിയിൽ അംഗമല്ലാത്ത നിയമസഭാ സാമാജികർ;

(ബി) അർബൻ മൊബിലിറ്റി പ്രദേശത്തെ, തദ്ദേശസ്വയംഭരണ സ്ഥാപനങ്ങളുടെ, അതോറിറ്റിയിൽ അംഗമല്ലാത്ത ചെയർമാൻമാർ അഥവാ പ്രസിഡന്റുമാർ;

(സി) അർബൻ മൊബിലിറ്റി പ്രദേശത്തെ, തദ്ദേശസ്വയംഭരണ സ്ഥാപനങ്ങളുടെ സെക്രട്ടറിമാർ.”

ഖണ്ഡം 4

11. ഖണ്ഡം 4-ൽ “ ഓഹരിയോ ” എന്ന വാക്കിനുശേഷം “സ്വകാര്യ” എന്ന വാക്ക് ചേർക്കുക.

ഖണ്ഡം 5

12. ഖണ്ഡം 5-ന്റെ മാർജിനൽ ശീർഷകത്തിൽ “ചെയർപേഴ്സന്റെയും അംഗങ്ങളുടെയും” എന്നീ വാക്കുകൾക്ക് പകരം “അംഗങ്ങളുടെ ” എന്ന വാക്ക് ചേർക്കുക.

13. (1)-ാം ഉപഖണ്ഡത്തിലെ “ചെയർപേഴ്സന്റെയോ മറ്റ് അംഗങ്ങളുടെയോ” എന്നീ വാക്കുകൾക്ക് പകരം “അംഗങ്ങളുടെ” എന്ന വാക്ക് ചേർക്കുകയും “ശമ്പളം അഥവാ ” എന്നീ വാക്കുകൾ വിട്ടുകളയുകയും ചെയ്യുക.

14. (2)-ാം ഉപഖണ്ഡം വിട്ടുകളയുകയും, നിലവിലുള്ള (3)-ഉം (4)-ഉം ഉപഖണ്ഡങ്ങൾ യഥാക്രമം (2)-ഉം (3)-ഉം ഉപഖണ്ഡങ്ങളായി പുനരക്കം ചെയ്യുകയും ചെയ്യുക.

15. (2)-ാം ഉപഖണ്ഡത്തിൽ [നിലവിലെ (3)] “സംഗതിയിൽ ” എന്ന വാക്കിനു ശേഷം “വൈസ് ചെയർപേഴ്സൻ, അദ്ദേഹത്തിന്റെ അഭാവത്തിൽ” എന്നീ വാക്കുകൾ ചേർക്കുക.

ഖണ്ഡം 6

16. (2)-ാം ഉപഖണ്ഡത്തിലെ “ചെയർപേഴ്സണെയോ അല്ലെങ്കിൽ മറ്റേതെങ്കിലും അംഗത്തെയോ, അതത് സംഗതിപോലെ, അങ്ങനെയുള്ള ചെയർപേഴ്സൻ അല്ലെങ്കിൽ അംഗം” എന്നതിന് പകരം “അംഗത്തെ, അദ്ദേഹം” എന്ന് ചേർക്കുക.

17. ഉപഖണ്ഡം (2)(ഡി)-ൽ “ചെയർപേജ്നായോ അംഗമായോ” എന്നീ വാക്കുകൾക്ക് പകരം “അംഗമായി” എന്ന വാക്ക് ചേർക്കുകയും, “അദ്ദേഹത്തെ” എന്ന വാക്ക് വിട്ടുകളയുകയും ചെയ്യുക.

18. ഉപഖണ്ഡം (2)-ന്റെ ഒന്നാം ക്ലിപ്ത നിബന്ധനയിലെ “ചെയർപേജ്ന്റെയോ അംഗത്തിന്റെയോ” എന്നീ വാക്കുകൾക്ക് പകരം “ഔദ്യോഗിക” എന്ന വാക്കും “ആളുടെ” എന്ന വാക്കിനുപകരം “അംഗത്തിന്റെ” എന്ന വാക്കും “ചെയർപേജ്നെയോ അംഗത്തെയോ” എന്നീ വാക്കുകൾക്ക് പകരം “അംഗത്തെയും” എന്ന വാക്കും ചേർക്കുക.

19. ഉപഖണ്ഡം (2)-ന്റെ രണ്ടാം ക്ലിപ്ത നിബന്ധനയിലെ “ചെയർപേജ്നെയോ അംഗത്തെയോ” എന്നീ വാക്കുകൾക്ക് പകരം “അംഗത്തെ” എന്ന വാക്ക് ചേർക്കുക.

ഖണ്ഡം 7

20. ക്ലിപ്ത നിബന്ധനയിൽ “അദ്ദേഹത്തിന്” എന്ന വാക്കിനുപകരം “അദ്ദേഹം” എന്ന വാക്കും, “തോന്നുന്ന” എന്ന വാക്കിനുപകരം “കരുതുന്ന” എന്ന വാക്കും “വിധത്തിൽ,” എന്ന വാക്കിനുശേഷം “വൈസ് ചെയർപേജ്നോ, അദ്ദേഹത്തിന്റെ അഭാവത്തിൽ” എന്നീ വാക്കുകളും ചേർക്കുകയും “അതോറിറ്റിയുടെ ഉദ്യോഗസ്ഥനോ” എന്നീ വാക്കുകൾ വിട്ടുകളയുകയും ചെയ്യുക.

ഖണ്ഡം 8

21. ഉപഖണ്ഡം (1)-ൽ “സംസ്ഥാന സർക്കാർ, റെഗുലേഷനുകളാൽ” എന്ന വാക്കുകൾക്ക് പകരം “ചട്ടങ്ങളാൽ” എന്ന വാക്ക് ചേർക്കുകയും “വ്യവസ്ഥകളിന്മേലും” എന്ന വാക്കിനുപകരം “ഉപാധികളിന്മേലും” എന്ന വാക്ക് ചേർക്കുകയും “വിജ്ഞാപനം വഴി” എന്ന വാക്കുകൾക്ക് ശേഷം “സംസ്ഥാന സർക്കാർ” എന്ന വാക്കുകൾ ചേർക്കുകയും ചെയ്യുക.

ഖണ്ഡം 9

22. ഉപഖണ്ഡം (3)-ൽ “സംഗതിയിൽ” എന്ന വാക്കിനുശേഷം “വൈസ് ചെയർപേജ്നോ, അദ്ദേഹത്തിന്റെ അഭാവത്തിൽ” എന്നീ വാക്കുകളും “ന്യായമുള്ളതല്ലെന്ന ഒരു അംഗം” എന്ന വാക്കുകൾക്ക് പകരം “തീരുമാനിക്കുന്ന ഒരു അംഗമോ” എന്നീ വാക്കുകളും ചേർക്കുക.

അദ്ധ്യായം III

ഖണ്ഡം 11

23. (2)-ാം ഉപഖണ്ഡത്തിന് താഴെപ്പറയുന്ന ക്ലിപ്ത നിബന്ധന ചേർക്കുക.

“എന്നാൽ സംസ്ഥാന സർക്കാർ അതിന് യുക്തമെന്ന് കരുതുന്നപക്ഷം, ഗസറ്റ് വിജ്ഞാപനം വഴി, ഏതൊരു അർബൻ മൊബിലിറ്റി പ്രദേശത്തോടൊപ്പവും മറ്റേതൊരു തദ്ദേശസ്വയംഭരണ പ്രദേശവും കൂട്ടിച്ചേർക്കുകയോ അർബൻ മൊബിലിറ്റി പ്രദേശത്തിന്റെ പരിധിയിൽ മാറ്റം വരുത്തുകയോ ചെയ്യാവുന്നതാണ്.”.

അദ്ധ്യായം IV

ഖണ്ഡം 12

24. ഉപഖണ്ഡം (1)(എ)-ലെ “ബാധകമായ പ്രദേശവികസന” എന്ന വാക്കുകൾക്ക് പകരം “2016-ലെ കേരള നഗര-ഗ്രാമാസൂത്രണ ആക്ട് (2016-ലെ 9) പ്രകാരമുള്ള ” എന്ന വാക്കുകളും “നിരന്തരമായ” എന്ന വാക്കിനുപകരം “തുടർച്ചയായ” എന്ന വാക്കും ചേർക്കുക.

25. ഉപഖണ്ഡം (1)(ജെ)-ൽ “അധികാര സ്ഥാനങ്ങളോട് ശിപാർശ ചെയ്യുക” എന്നീ വാക്കുകൾക്ക് പകരം “അധികാരസ്ഥാനങ്ങൾക്ക് നിർദ്ദേശം നൽകുക” എന്നീ വാക്കുകൾ ചേർക്കുക.

26. ഉപഖണ്ഡം (1)(എൽ)-ൽ “നൽകുന്നതിനായി” എന്ന വാക്കിനുപകരം “നൽകുന്നതിനും യാത്രക്കാരുടെ ആവശ്യങ്ങളും പരാതികളും നിർദ്ദേശങ്ങളും ശേഖരിക്കുന്നതിനും” എന്നീ വാക്കുകൾ ചേർക്കുക.

27. ഉപഖണ്ഡം (1)(എം)-ൽ “യോജിച്ചുകൊണ്ട്” എന്നതിന് പകരം “കൂടിയാലോചിച്ചുകൊണ്ട്” എന്ന് ചേർക്കുക.

28. ഉപഖണ്ഡം (1)(എൻ)-ൽ “യോജിച്ചുകൊണ്ട്” എന്നതിന് പകരം “കൂടിയാലോചിച്ചുകൊണ്ട്” എന്ന് ചേർക്കുക.

29. ഉപഖണ്ഡം (1)(പി)-ൽ “ഏജൻസികൾക്ക് ” എന്നതിന് പകരം “സർക്കാർ ഏജൻസികൾക്കോ അതോറിറ്റി അംഗീകരിച്ച മറ്റ് ഏജൻസികൾക്കോ ” എന്ന് ചേർക്കുക.

ഖണ്ഡം 13

30. ഉപഖണ്ഡം (2)-ൽ “ഔദ്യോഗിക ഗസറ്റിൽ പ്രസിദ്ധീകരിക്കേണ്ടതാണ്” എന്നീ വാക്കുകൾക്ക് പകരം “അതോറിറ്റിയുടെ ഔദ്യോഗിക വെബ്സൈറ്റിൽ പ്രസിദ്ധീകരിക്കേണ്ടതും അങ്ങനെ പ്രസിദ്ധീകരിച്ച കാര്യം ഔദ്യോഗിക ഗസറ്റിൽ അതോറിറ്റി പ്രസിദ്ധീകരിക്കേണ്ടതുമാണ്” എന്നീ വാക്കുകൾ ചേർക്കുക.

31. ഉപഖണ്ഡം (3)-ന്റെ അവസാനം “ ഈ കാര്യങ്ങളിൽ കഴിയുന്നതും മൂന്ന് മാസത്തിനകം സർക്കാർ തീരുമാനം എടുക്കേണ്ടതുമാണ്.” . എന്ന് ചേർക്കുക.

32. ഉപഖണ്ഡം (4) താഴെപ്പറയും പ്രകാരം മാറ്റുക.

“(4) സംസ്ഥാന സർക്കാർ അംഗീകരിച്ച എല്ലാ പ്ലാനുകളും, അതോറിറ്റിയുടെ ഔദ്യോഗിക വെബ്സൈറ്റിൽ പ്രസിദ്ധീകരിക്കേണ്ടതും, അങ്ങനെ പ്രസിദ്ധീകരിച്ച കാര്യം ഔദ്യോഗിക ഗസറ്റിൽ അതോറിറ്റി പ്രസിദ്ധീകരിക്കേണ്ടതുമാണ്.”.

ഖണ്ഡം 14

33. ഉപഖണ്ഡം (2)-ൽ “ഒരു കരട് സ്കീം രൂപീകരിക്കുന്നതിന് അതോറിറ്റിക്ക് സംസ്ഥാന സർക്കാരിനോട് ശുപാർശ ചെയ്യാവുന്നതാണ്” എന്നീ വാക്കുകൾക്ക് പകരം “അതോറിറ്റിക്ക് ഒരു കരട് സ്കീം രൂപീകരിക്കാവുന്നതും 1988-ലെ മോട്ടോർ വാഹന ആക്റ്റിന്റെ (1988-ലെ 59-ാം കേന്ദ്ര ആക്ട്) അദ്ധ്യായം VI-ൻ കീഴിൽ ഉണ്ടാക്കുന്ന സ്കീമിനോടൊപ്പമോ മറ്റ് വിധത്തിലോ പരിഗണിക്കുന്നതിനായി സംസ്ഥാന സർക്കാരിനോട് ശുപാർശ ചെയ്യാവുന്നതുമാണ്.” എന്നീ വാക്കുകൾ ചേർക്കുക.

ഖണ്ഡം 17

34. ഇനം (സി)-ലെ “നികേഷപങ്ങൾക്കുള്ള” എന്ന വാക്കിനുപകരം “നികേഷപ പദ്ധതികൾക്കുള്ള” എന്ന വാക്കുകൾ ചേർക്കുക.

35. ഇനം (ഇ)-ലെ “വ്യവസ്ഥകൾ” എന്ന വാക്കിനുപകരം “ഉപാധികൾ” എന്ന വാക്ക് ചേർക്കുക.

അദ്ധ്യായം V

ഖണ്ഡം 18

36. ഉപഖണ്ഡം (1)-ൽ “മെട്രോപോളിറ്റൻ ട്രാൻസ്പോർട്ട്” എന്നീ വാക്കുകൾ വിട്ടുകളയുക.

37. ഉപഖണ്ഡം (2)(എ)-ൽ “മെട്രോപോളിറ്റൻ ട്രാൻസ്പോർട്ട്” എന്നീ വാക്കുകൾ വിട്ടുകളയുക.

38. ഉപഖണ്ഡം (2) ഇനം (സി) ആയി താഴെപ്പറയും പ്രകാരം ചേർക്കുകയും നിലവിലെ ഇനം (സി), (ഡി), (ഇ) എന്നിവ യഥാക്രമം (ഡി), (ഇ), (എഫ്) എന്ന് പുനരക്ഷരം ചെയ്യുകയും ചെയ്യുക.

“(സി) 16-ാം വകുപ്പുപ്രകാരം അതോറിറ്റിക്ക് ലഭ്യമാകുന്ന ഫീസും യൂസർ ചാർജ്ജുകളും;”.

39. ഉപഖണ്ഡം (2)(ഡി)-ൽ [നിലവിലെ (2)(സി)] “സമാഹരിക്കുന്ന” എന്ന വാക്കിനുപകരം “സമാഹരിക്കുന്നതിനായി ചട്ടങ്ങൾ പ്രകാരം നിർണ്ണയിച്ചിട്ടുള്ള” എന്നീ വാക്കുകൾ ചേർക്കുക.

അദ്ധ്യായം VI

ഖണ്ഡം 28

40. ഉപഖണ്ഡം (2) ആയി താഴെപ്പറയും പ്രകാരം ചേർക്കുക.

“(2) ഈ ആക്ട് പ്രകാരം തയ്യാറാക്കുന്ന സമഗ്ര മൊബിലിറ്റി പ്ലാനിലെ വ്യവസ്ഥകൾ ലംഘിക്കുന്ന ഏതൊരാളും, കുറ്റസ്ഥാപനത്തിന്മേൽ, പതിനായിരം രൂപ വരെ ആകാവുന്ന പിഴയ്ക്ക് ശിക്ഷിക്കപ്പെടാവുന്നതാണ്.”

ഖണ്ഡം 30

41. ഖണ്ഡം 30 താഴെപ്പറയും പ്രകാരം മാറ്റുക.

“30. പിഴ ഈടാക്കുമ്പോൾ അതോറിറ്റിയിൽ നിക്ഷിപ്തമാക്കണമെന്നു—ഈ ആക്റ്റിൻ കീഴിൽ ഈടാക്കുന്ന എല്ലാ പിഴകളുടെയും രാജിയാക്കൽ ഫീസിന്റെയും തുക നിധിയിലേയ്ക്ക് വരവ് വയ്ക്കേണ്ടതാണ്. 1988-ലെ മോട്ടോർ വെഹിക്കിൾസ് ആക്റ്റിൻ (1988-ലെ 59-ാം കേന്ദ്ര ആക്ട്) കീഴിലുള്ള കുറ്റങ്ങൾ 18-ാം വകുപ്പ് (2)-ാം ഉപവകുപ്പ് (ബി) ഖണ്ഡത്തിന്റെ (ii)-ാം ഇനപ്രകാരം അതോറിറ്റി റിപ്പോർട്ട് ചെയ്യുന്നപക്ഷം അപ്രകാരം ഈടാക്കുന്ന പിഴയുടെയും രാജിയാക്കൽ ഫീസിന്റെയും തുക 2007-ലെ കേരള റോഡ് സുരക്ഷാ അതോറിറ്റി ആക്റ്റിലെ (2007-ലെ 8) വ്യവസ്ഥകൾക്ക് വിധേയമായി ധനവിനിയോഗം വഴി സംസ്ഥാന സർക്കാർ ബന്ധപ്പെട്ട നിധിയിലേക്ക് അനുവദിച്ചു നൽകേണ്ടതാണ്.”

ഖണ്ഡം 33

42. ഉപഖണ്ഡം (2)-ൽ “മൂന്നുവർഷ്” എന്ന വാക്കിന് പകരം “മൂന്നുമാസ” എന്ന വാക്ക് ചേർക്കുക.

അദ്ധ്യായം VII

ഖണ്ഡം 35

43. ഖണ്ഡം 35-ൽ “കരുതപ്പെടേണ്ടതുമാണ്” എന്ന വാക്കിനുശേഷം “, അതായത്” എന്ന വാക്ക് ചേർക്കുക.

44. ഇനം (iv) (ബി)-ൽ “നൽകേണ്ടതായ” എന്ന വാക്കിനുപകരം “നൽകേണ്ട” എന്ന വാക്കും “വിഭ്രാന്തിയുള്ളതോ ആയ ഒരാൾ” എന്ന വാക്കുകൾക്ക് പകരം “വിഭ്രാന്തിയുള്ള ഒരാളോ” എന്നീ വാക്കുകളും ചേർക്കുക.

ഖണ്ഡം 40

45. മാർജിനൽ ശീർഷകം താഴെപ്പറയുന്ന പ്രകാരം മാറ്റുക.

“ 2016-ലെ കേരള നഗര-ഗ്രാമാസൂത്രണ ആക്റ്റിലെയും മറ്റു ചില നിയമങ്ങളിലെയും വ്യവസ്ഥകൾക്ക് മേലുള്ള പ്രഭാവം.— ”

46. പുതിയ ഉപഖണ്ഡം (2) ആയി താഴെപ്പറയും പ്രകാരം ചേർക്കുകയും നിലവിലുള്ള ഉപഖണ്ഡം (2) , ഉപഖണ്ഡം (3) ആയി പുനരക്കം ചെയ്യുകയും ചെയ്യുക.

“(2) 2016-ലെ കേരള നഗര-ഗ്രാമാസൂത്രണ ആക്റ്റിൽ (2016-ലെ 9) എത്തുന്ന അടങ്ങിയിരുന്നാലും,—

(i) പ്രസ്തുത ആക്റ്റിലെ 3-ാം വകുപ്പു പ്രകാരം രൂപീകരിക്കപ്പെട്ട സംസ്ഥാന ഗ്രാമാസൂത്രണ ബോർഡിൽ ചെയർപേഴ്സൺ ഒരു അംഗമായിരിക്കുന്നതാണ്;

(ii) പ്രസ്തുത ആക്റ്റിലെ 13-ാം വകുപ്പു പ്രകാരം ജില്ലയ്ക്കു വേണ്ടി വികസന പ്ലാൻ തയ്യാറാക്കുമ്പോൾ സമഗ്ര മൊബിലിറ്റി പ്ലാനുമായി ബന്ധപ്പെട്ട കാര്യങ്ങളിൽ ജില്ലാ ആസൂത്രണ കമ്മിറ്റിക്ക് ആവശ്യമായ സാങ്കേതിക സഹായങ്ങൾ ചീഫ് എക്സിക്യൂട്ടീവ് ഓഫീസർ നൽകേണ്ടതാണ്.”;

ഖണ്ഡം 43

47. ഖണ്ഡം 42 -ന് ശേഷം താഴെപ്പറയും പ്രകാരം പുതിയ ഖണ്ഡം 43 ചേർക്കുകയും നിലവിലെ 43 മുതൽ 47 വരെയുള്ള ഖണ്ഡങ്ങൾ 44 മുതൽ 48 വരെയുള്ള ഖണ്ഡങ്ങളായി പുനരക്കം ചെയ്യുകയും ചെയ്യുക.

“ 43. തുക് വസുലാക്കൽ.—ഈ ആക്ട് പ്രകാരമോ അതിൽ കീഴിൽ ഉണ്ടാക്കിയിട്ടുള്ള ചട്ടങ്ങളോ റെഗുലേഷനോ പ്രകാരം അതോറിറ്റിക്ക് കിട്ടുവാനുള്ള ഏതൊരു തുകയും ഭൂമിയിന്മേലുള്ള പൊതുനികുതി കടിശ്ശിക എന്ന പോലെ വസുലാക്കാവുന്നതാണ്. ”

ഖണ്ഡം 44 (നിലവിലെ 43)

48. ഉപഖണ്ഡം 2 (എ)-ൽ “ചെയർപേഴ്സന്റെയും അംഗങ്ങളുടെയും” എന്നീ വാക്കുകൾക്ക് പകരം “അംഗങ്ങളുടെ” എന്ന വാക്ക് ചേർക്കുക.

49. ഉപഖണ്ഡം (2) (സി) ആയി താഴെപ്പറയും പ്രകാരം ചേർക്കുകയും നിലവിലെ (സി) മുതൽ (ജെ) വരെയുള്ള ഇനങ്ങൾ (ഡി) മുതൽ (കെ) വരെയുള്ള ഇനങ്ങളായി പുനരക്കരം ചെയ്യുകയും ചെയ്യുക.

“(സി) 8-ാം വകുപ്പ് പ്രകാരം ചീഫ് എക്സിക്യൂട്ടീവ് ഓഫീസറുടെ നിയമനത്തിനുള്ള യോഗ്യതകളും അദ്ദേഹത്തിന്റെ സേവന വേതന വ്യവസ്ഥകളും;”

ഖണ്ഡം 45 (നിലവിലെ 44)

50. ഇനം (എ)-ലെ “ചീഫ് എക്സിക്യൂട്ടീവ് ഓഫീസർ,” എന്നീ വാക്കുകൾ വിട്ടുകളയുക.

ഖണ്ഡം 48 (നിലവിലെ 47)

51. ഉപഖണ്ഡം (1)-ൽ “സർക്കാരിന്” എന്ന വാക്കിനു മുൻപായി “സംസ്ഥാന ” എന്ന വാക്ക് ചേർക്കുക.

പട്ടിക- I

52. ഇനം (എഫ്)-ൽ “മാസ്” എന്ന വാക്കിനുപകരം “ബസ്” എന്ന വാക്ക് ചേർക്കുക.

53. ഇനം (എച്ച്) -നു ശേഷം താഴെപ്പറയുന്ന പുതിയ ഇനങ്ങൾ ചേർക്കുക.

“ (ഐ) ബോട്ടുകൾ

(ജെ) വാട്ടർ മെട്രോ ”

54. നിലവിലെ ഇനം (ഐ), ഇനം (കെ) ആയി പുനരക്ഷരം ചെയ്ത് താഴെപ്പറയും പ്രകാരം മാറ്റുക.

“(കെ) ഇന്ധനമോ, ചലിക്കുന്ന വിധമോ കണക്കിലെടുക്കാതെ, സ്വകാര്യ വാഹനങ്ങൾ ഉൾപ്പെടെയുള്ള ബഹുജന ഗതാഗത ആവശ്യം നിറവേറ്റുന്നതായ മറ്റേതെങ്കിലും സംവിധാനം.”.

പട്ടിക- II

55. ഇനം 1-ൽ “ സമാന്തര വാഹനയാത്ര എന്നതിൽ” എന്നതിന് പകരം “സമാന്തര വാഹനയാത്ര - ഇതിൽ ” എന്ന് ചേർക്കുക.

56. ഇനം 2-ൽ “ യന്ത്രവൽകൃതമല്ലാത്ത ഗതാഗതരീതി എന്നതിൽ” എന്നീ വാക്കുകളും “ഉൾപ്പെടുന്നതാകുന്നു” എന്ന വാക്കും വിട്ടുകളയുകയും “ഹരിത രീതിയിലുള്ള” എന്ന വാക്കുകൾക്ക് ശേഷം “ഏതൊരു” എന്ന വാക്ക് ചേർക്കുകയും ചെയ്യുക.

57. ഇനം 4-ൽ “എന്നാൽ” എന്ന വാക്കിനുപകരം “-ഇന്റലിജന്റ് ട്രാൻസ്പോർട്ട് സിസ്റ്റം എന്നതിൽ” എന്ന വാക്കുകൾ ചേർക്കുക.

58. ഇനം 4(എച്ച്)-ലെ “മുതലായവ ഉൾപ്പെടുന്നതുമാണ് ” എന്ന വാക്കുകൾ ഒഴിവാക്കി പകരം ഇനം 4(ഐ)-ലെ “സഹായിക്കൽ ” എന്ന വാക്കിനുശേഷം ചേർക്കുക.

59. ഇനം 5-ൽ “പാർക്കിംഗിനുള്ള അടിസ്ഥാന സൗകര്യം എന്നതിൽ ” എന്നതിന് പകരം “പാർക്കിംഗിനുള്ള അടിസ്ഥാന സൗകര്യം- ഇതിൽ ” എന്ന് ചേർക്കുക.

5. സമിതി നിർദ്ദേശിച്ച പ്രകാരമുള്ള ബില്ലിൽ വന്നിട്ടുള്ള മറ്റു മാറ്റങ്ങൾ മുകളിൽ പ്രസ്താവിച്ച മാറ്റങ്ങളോട് ബന്ധപ്പെട്ട് വന്നിട്ടുള്ളവയോ പദപ്രയോഗം സംബന്ധിച്ചുള്ളതോ ആനുഷംഗികമായതോ ആണ്.

6. വിധേയനക്കറിപ്പ് അനുബന്ധമായി ചേർക്കുന്നു.

എ. കെ. ശശീന്ദ്രൻ,
ചെയർമാൻ,
സെലക്ട് കമ്മിറ്റി.

വിയോജനക്കുറിപ്പ്

കേരള സംസ്ഥാനത്തെ അർബൻ മൊബിലിറ്റി പ്രദേശങ്ങളിലെ നഗര ഗതാഗതത്തിന്റെ ആസൂത്രണം, മേൽനോട്ടം, ഏകോപനം, വികസനം, നിയന്ത്രണം എന്നിവയ്ക്കും, അത്തരത്തിലുള്ള നഗരഗതാഗത പ്രദേശങ്ങളിലുള്ള ഗതാഗത അനുബന്ധ സേവനങ്ങൾക്കും വേണ്ടി മെട്രോപൊളിറ്റൻ ട്രാൻസ്പോർട്ട് അതോറിറ്റി രൂപീകരിക്കുന്നതിലേക്ക് വ്യവസ്ഥ ചെയ്യുന്ന ഈ ബില്ലിൽ പ്രസ്തുത അതോറിറ്റിയുടെ പ്രഖ്യാപിത റോൾ എന്തെന്ന് വ്യക്തമായി നിർവ്വചിച്ചിട്ടില്ല. പ്രസ്തുത അതോറിറ്റി ഒരു റെഗുലേറ്ററി അതോറിറ്റിയാണോ അതോ, നടപ്പിലാക്കൽ ഏജൻസിയാണോ, അതോ ദാതാവ് മാത്രമാണോ എന്നതിനെക്കുറിച്ച് ഈ ബില്ലിൽ വ്യക്തതയില്ല. യഥാർത്ഥത്തിൽ പ്രസ്തുത അതോറിറ്റി കാര്യങ്ങൾ ശക്തമായും, ശരിയായ രീതിയിലും ഏകോപനത്തോടെയും, നടപ്പിലാക്കേണ്ട ഒരു റെഗുലേറ്ററി ബോഡി എന്ന നിലയിലാണ് പ്രവർത്തിക്കേണ്ടത്. തദ്ദേശസ്വയം ഭരണ സ്ഥാപനങ്ങൾക്ക് നാമമാത്രമായ പ്രാതിനിധ്യം മാത്രമാണ് ഈ അതോറിറ്റിയിൽ നൽകിയിട്ടുള്ളത്. ഈ അതോറിറ്റിക്ക് നൽകിയിട്ടുള്ള അധികാരങ്ങൾ നിലവിൽ തദ്ദേശ സ്വയംഭരണ സ്ഥാപനങ്ങൾക്കുള്ള അധികാരങ്ങളുമായി ഏറ്റുമുട്ടുന്ന അവസ്ഥ ഉണ്ടാകാൻ സാധ്യതയുണ്ട്. മുനിസിപ്പൽ ഏജൻസികളിലുള്ള അതോറിറ്റിയിൽ മുനിസിപ്പാലിറ്റിയുടെ പ്രാതിനിധ്യം അതിന്റെ സെക്രട്ടറിയിൽ മാത്രമായി ചുരുക്കിയിരിക്കുന്നു. ശേഷിക്കുന്നവ സർക്കാരിന്റെ വിവേചന അധികാരത്തിന് വിട്ടിരിക്കുകയാണ്. ഇത് പ്രസ്തുത അതോറിറ്റിയെ പൂർണ്ണമായും സംസ്ഥാന സർക്കാരിന്റെ അധീനതയിലുള്ള ഒരു ഏജൻസിയാക്കി പ്രവർത്തന സ്വാതന്ത്ര്യം ഇല്ലാതാക്കുകയാണ് ചെയ്തിട്ടുള്ളത്. സർക്കാരിന് അമിതാധികാരം നൽകുക വഴി തദ്ദേശ സ്വയംഭരണ സ്ഥാപനങ്ങളുടെ ജനഹിതത്തെ പരാജയപ്പെടുത്തുന്ന സാഹചര്യം ഉണ്ടാകും.

ഈ ബില്ലിന്റെ നാലാമത്തെ ഖണ്ഡത്തിൽ പ്രസ്തുത അതോറിറ്റിയിലെ ഒരംഗത്തിനും താല്പര്യ വൈരുദ്ധ്യം ഉണ്ടാകാൻ പാടില്ലായെന്ന് നിഷ്കർഷിച്ചിട്ടുണ്ട്. എന്നാൽ കെ.എസ്.ആർ.ടി.സി.യുടെയും, മെട്രോ റെയിലിന്റെയും മാനേജിംഗ് ഡയറക്ടർമാരെ അതോറിറ്റിയിൽ അംഗങ്ങളായി ഉൾപ്പെടുത്തിയിട്ടുള്ളപ്പോൾ

എപ്രകാരമാണ് താല്പര്യ വൈരുദ്ധ്യം ഉണ്ടാകാതിരിക്കുക എന്നതിൽ വ്യക്തതയില്ല. പ്രസ്തുത അതോറിറ്റിയുടെ കർത്തവ്യവും, പ്രവൃത്തികളും വ്യക്തമാക്കുന്ന 12-ാം ഖണ്ഡം വളരെ വിപുലമാണ്. ഈ ഖണ്ഡത്തിൽ പ്രതിപാദിക്കുന്ന ട്രാഫിക് കുറ്റകൃത്യങ്ങൾ കണ്ടുപിടിച്ച റിപ്പോർട്ട് ചെയ്യുന്നതുമായ ജോലി അതോറിറ്റിക്ക് നൽകിയത് ഗുണകരമല്ല.

നിർദ്ദേശിച്ചിട്ടുള്ള ഫെട്രോപൊളിറ്റൻ ട്രാൻസ്പോർട്ട് അതോറിറ്റി ഒരു തരത്തിലും ഒരു സ്വതന്ത്ര ഏജൻസിയല്ല. മറിച്ച് അത് സംസ്ഥാന സർക്കാരിനെ വളരെയധികം ആശ്രയിച്ച് നിൽക്കുന്ന ഒരു സംവിധാനമായിട്ടാണ് ബില്ലിൽ നിഷ്കർഷിച്ചിട്ടുള്ളത്. ഇത് പ്രസ്തുത അതോറിറ്റിയുടെ ഉദ്ദേശ്യ ലക്ഷ്യങ്ങൾ സാക്ഷാത്കരിക്കുന്നതിന് ഉതകുന്ന ഒന്നല്ല. ആയതിനാൽ സെലക്ട് കമ്മിറ്റി ശുപാർശകളോട് വിരോധിച്ച് രേഖപ്പെടുത്തുന്നു.

- 1. വി. കെ. ഇബ്രാഹിംകുഞ്ഞു (ഒപ്പ്)
- 2. പി. ടി. തോമസ് (ഒപ്പ്)

തിരുവനന്തപുരം,
15-5-2019.

2018-ലെ കേരള മെട്രോപോളിറ്റൻ ട്രാൻസ്പോർട്ട് അതോറിറ്റി ബിൽ

(സെലക്ട് കമ്മിറ്റി റിപ്പോർട്ട് ചെയ്ത പ്രകാരമുള്ളത്)

[അടിയിൽ വരച്ചിരിക്കുന്നതും വശത്ത് വരച്ചതും സെലക്ട് കമ്മിറ്റി നിർദ്ദേശിച്ച ഭേദഗതികളെയും നക്ഷത്രചിഹ്നം ഒഴിവാക്കിയതിനെയും സൂചിപ്പിക്കുന്നു]

2018-ലെ കേരള മെട്രോപോളിറ്റൻ ട്രാൻസ്പോർട്ട് അതോറിറ്റി ബിൽ

കേരള സംസ്ഥാനത്തെ അർബൻ മൊബിലിറ്റി പ്രദേശങ്ങളിലെ നഗരഗതാഗതത്തിന്റെ ആസൂത്രണം, മേൽനോട്ടം, ഏകോപനം, വികസനം, നിയന്ത്രണം എന്നിവയ്ക്കും അർബൻ മൊബിലിറ്റി പ്രദേശങ്ങളിലുള്ള സുസ്ഥിര നഗരഗതാഗതത്തിനും അനുബന്ധ സേവനങ്ങൾക്കും വേണ്ടി മെട്രോപോളിറ്റൻ ട്രാൻസ്പോർട്ട് അതോറിറ്റികൾ രൂപീകരിക്കുന്നതിന് വ്യവസ്ഥ ചെയ്യുന്നതിനുള്ള

ഒരു

ബിൽ

പീഠിക—കേരള സംസ്ഥാനത്തെ അർബൻ മൊബിലിറ്റി പ്രദേശങ്ങളിലെ നഗരഗതാഗതത്തിന്റെ ആസൂത്രണം, മേൽനോട്ടം, ഏകോപനം, വികസനം, നിയന്ത്രണം എന്നിവയ്ക്കും അർബൻ മൊബിലിറ്റി പ്രദേശങ്ങളിലുള്ള സുസ്ഥിര നഗരഗതാഗതത്തിനും അനുബന്ധസേവനങ്ങൾക്കും വേണ്ടി മെട്രോപോളിറ്റൻ ട്രാൻസ്പോർട്ട് അതോറിറ്റികൾ രൂപീകരിക്കുന്നതിലേക്ക് വ്യവസ്ഥചെയ്യുന്നത് യുക്തമായിരിക്കുകയാൽ,

ഭാരത റിപ്പബ്ലിക്കിന്റെ ഏകപത്വം സംവത്സരത്തിൽ ഇനിപറയും പ്രകാരം നിയമമുണ്ടാക്കുന്നു:—

അദ്ധ്യായം I

പ്രാരംഭം

1. ചുരുക്കപ്പേരും പ്രാരംഭവും—(1) ഈ ആക്റ്റിന് 2019-ലെ കേരള മെട്രോപോളിറ്റൻ ട്രാൻസ്പോർട്ട് അതോറിറ്റി ആക്റ്റ് എന്ന് പേര് പറയാം.

(2) ഇത്, സംസ്ഥാന സർക്കാർ, ഔദ്യോഗിക ഗസറ്റ് വിജ്ഞാപനം വഴി, നിശ്ചയിച്ചേക്കാവുന്ന തീയതി പ്രാബല്യത്തിൽ വരുന്നതാണ്.

2. **നിർവ്വചനങ്ങൾ**—ഈ ആക്റ്റിൽ, സന്ദർഭം മറ്റുവിധത്തിൽ ആവശ്യപ്പെടാത്ത പക്ഷം,—

(എ) “അതോറിറ്റി” എന്നാൽ 3-ാം വകുപ്പ് പ്രകാരം രൂപീകരിക്കപ്പെട്ട ഒരു മെട്രോപോളിറ്റൻ ട്രാൻസ്പോർട്ട് അതോറിറ്റി എന്നർത്ഥമാകുന്നു;

(ബി) “അഗ്രഗേറ്റർ” എന്നാൽ ഒരു യാത്രക്കാരന്റെയോ ഒരു കൂട്ടം യാത്രക്കാരുടെയോ ഗതാഗത ആവശ്യങ്ങൾക്കായി ഒരു ട്രാൻസ്പോർട്ട് വാഹനത്തിന്റെ ഡ്രൈവറുമായി ആ യാത്രക്കാരനെയോ ഒരു കൂട്ടം യാത്രക്കാരെയോ ബന്ധിപ്പിക്കുന്നതിനുള്ള, ഡിജിറ്റലോ അല്ലാതെയോ ഉള്ള, ഒരു മധ്യസ്ഥൻ അല്ലെങ്കിൽ വിപണിസ്ഥലം എന്നർത്ഥമാകുന്നു;

(സി) “കേന്ദ്രസർക്കാർ” എന്നാൽ ഭാരത സർക്കാർ എന്നർത്ഥമാകുന്നു;

(ഡി) “ചെയർപേഴ്സൺ” എന്നാൽ [**] അതോറിറ്റിയുടെ ചെയർപേഴ്സൺ എന്നർത്ഥമാകുന്നു;

(ഇ) “ചീഫ് എക്സിക്യൂട്ടീവ് ഓഫീസർ” എന്നാൽ 8-ാം വകുപ്പ് പ്രകാരം നിയമിക്കപ്പെട്ട ഒരു ചീഫ് എക്സിക്യൂട്ടീവ് ഓഫീസർ എന്നർത്ഥമാകുന്നു;

(എഫ്) “സമഗ്ര മൊബിലിറ്റി പ്ലാൻ” എന്നാൽ അർബൻ മൊബിലിറ്റി പ്രദേശത്തിന് വേണ്ടിയുള്ളതും അങ്ങനെയുള്ള അർബൻ മൊബിലിറ്റി പ്രദേശത്തിനു വേണ്ടിയുള്ള 2016-ലെ കേരള നഗര-ഗ്രാമാസൂത്രണ ആക്ട് (2016-ലെ 9) പ്രകാരമുള്ള പദ്ധതിയുമായി യോജിച്ചുപോകുന്ന മൊബിലിറ്റി പ്ലാനിനെ സൂചിപ്പിക്കുന്നതും അങ്ങനെയുള്ള അർബൻ മൊബിലിറ്റി പ്രദേശത്ത് ജനങ്ങളുടെ യാത്രയും ചരക്കുകളുടെ നീക്കവും പരമാവധി ഉറപ്പാക്കുന്നതിനുള്ള ലക്ഷ്യം കൈവരിക്കുന്നതിനുവേണ്ടി, മറ്റുപലതിന്റെയും കൂട്ടത്തിൽ, തന്ത്രങ്ങളും പ്രവർത്തനങ്ങളും വിവരിക്കുന്നതും സുരക്ഷിതവും സുസ്ഥിരവും ഫലപ്രദവും ശരിയായി ഏകോപിപ്പിക്കുന്നതുമായ നഗരഗതാഗതത്തിന് വ്യവസ്ഥ ചെയ്യുന്നതുമായ 13-ാം വകുപ്പിൽ പ്രതിപാദിച്ച പ്രകാരമുള്ള പദ്ധതിരേഖ എന്നർത്ഥമാകുന്നു;

(ജി) “നിധി” എന്നാൽ 18-ാം വകുപ്പ് പ്രകാരം രൂപീകരിക്കപ്പെട്ട ഒരു നഗരഗതാഗത നിധി എന്നർത്ഥമാകുന്നു;

(എച്ച്) “അംഗം” എന്നാൽ അതോറിറ്റിയിലെ ഒരു അംഗം എന്നർത്ഥമാകുന്നു;

(ഐ) “റെഗുലേഷനുകൾ” എന്നാൽ ഈ ആക്റ്റിൻ കീഴിൽ അതോറിറ്റി ഉണ്ടാക്കിയ റെഗുലേഷനുകൾ എന്നർത്ഥമാകുന്നു;

(ജെ) "ചട്ടങ്ങൾ" എന്നാൽ ഈ ആക്റ്റിൻ കീഴിൽ സംസ്ഥാന സർക്കാർ ഉണ്ടാക്കിയ ചട്ടങ്ങൾ എന്നർത്ഥമാകുന്നു;

(കെ) "പട്ടിക" എന്നാൽ ഈ ആക്റ്റിലെ ഒരു പട്ടിക എന്നർത്ഥമാകുന്നു;

(എൽ) "സംസ്ഥാന സർക്കാർ" എന്നാൽ കേരള സർക്കാർ എന്നർത്ഥമാകുന്നു;

(എം) "ഗതാഗത നിക്ഷേപ പദ്ധതി" എന്നാൽ ഒരു അർബൻ മൊബിലിറ്റി പ്രദേശത്തിനുവേണ്ടിയുള്ള നഗരഗതാഗതത്തിന്റെയും നഗരഗതാഗത അനുബന്ധ സേവനങ്ങളുടെയും വികസനത്തിനുവേണ്ടിയുള്ള വിശദമായ ഒരു സുസ്ഥിര ബഹുവർഷ നിക്ഷേപ പദ്ധതി എന്നർത്ഥമാകുന്നു ;

(എൻ) "അർബൻ മൊബിലിറ്റി പ്രദേശം" എന്നാൽ 11-ാം വകുപ്പിൽ വിശദീകരിച്ച പ്രകാരമുള്ള പ്രദേശം എന്നർത്ഥമാകുന്നു;

(ഒ) "നഗരഗതാഗതം" എന്നതിൽ അർബൻ മൊബിലിറ്റി പ്രദേശങ്ങളിലെ ജനത്തിന് ലഭ്യമായിട്ടുള്ള, പട്ടിക I-ൽ വിവരിച്ച വിവിധ രീതികളിലുള്ള ഗതാഗതം ഉൾപ്പെടുന്നതാകുന്നു;

(പി) "നഗരഗതാഗത അനുബന്ധ സേവനങ്ങൾ" എന്നാൽ ഒരു ആധുനിക സംയോജിത നഗരഗതാഗത സംവിധാനം നടത്തുന്നതിനും പരിപാലിക്കുന്നതിനും ആവശ്യമായ എല്ലാ അനുബന്ധ സേവനങ്ങളും എന്നർത്ഥമാകുന്നതും അതിൽ ഈ ആക്റ്റിലെ വ്യവസ്ഥകൾക്ക് വിധേയമായി പട്ടിക II-ൽ വിവരിച്ചിട്ടുള്ള ഘടകങ്ങൾ ഉൾപ്പെടുന്നതാകുന്നു;

(ക്യൂ) "വൈസ് ചെയർപേഴ്സൺ" എന്നാൽ അതോറിറ്റിയുടെ വൈസ് ചെയർപേഴ്സൺ എന്നർത്ഥമാകുന്നു.

അദ്ധ്യായം II

മെട്രോപോളിറ്റൻ ട്രാൻസ്പോർട്ട് അതോറിറ്റി

3. മെട്രോപോളിറ്റൻ ട്രാൻസ്പോർട്ട് അതോറിറ്റിയുടെ ഉപികരണം.—(1) സംസ്ഥാന സർക്കാരിന്, 11-ാം വകുപ്പ് (1)-ാം ഉപവകുപ്പ് പ്രകാരമുള്ളതോ 11-ാം വകുപ്പ് (2)-ാം ഉപവകുപ്പ് പ്രകാരം വിജ്ഞാപനം ചെയ്യപ്പെട്ടതോ ആയ ഓരോ അർബൻ മൊബിലിറ്റി പ്രദേശത്തിനും വേണ്ടി, ഔദ്യോഗിക ഗസറ്റ് വിജ്ഞാപനം വഴി, അങ്ങനെയുള്ള അർബൻ മൊബിലിറ്റി പ്രദേശത്തിന്റെ കീഴിൽവരുന്ന ഒരു

മുഖ്യ പ്രദേശത്തിന്റെ പേര് ആദ്യം ചേർത്തുകൊണ്ട് 'മെട്രോപോളിറ്റൻ ട്രാൻസ്പോർട്ട് അതോറിറ്റി' എന്ന പേരിൽ ഒരു അതോറിറ്റി രൂപീകരിക്കാവുന്നതാണ്.

(2) അതോറിറ്റി ശാശ്വത പിൻതുടർച്ചാവകാശത്തോടും പൊതുദ്രവ്യോടും കൂടിയതും, കരാറുകളിൽ ഏർപ്പെടുന്നതിനും സ്ഥാവര ജംഗമ സമ്പത്തുകൾ ആർജ്ജിക്കുന്നതിനും കൈവശംവയ്ക്കുന്നതിനും കൈയൊഴിക്കുന്നതിനും ഉള്ള അധികാരത്തോടുകൂടിയതുമായ മേൽപ്പറഞ്ഞ പേരിലുള്ള ഒരു ഏകാംഗീകൃത നിയമസഭയായിരിക്കുന്നതും പ്രസ്തുത പേരിൽ വ്യവഹരിക്കുകയും വ്യവഹരിക്കപ്പെടുകയും ചെയ്യേണ്ടതാകുന്നു.

(3) അതോറിറ്റിയിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

(എ) ഗതാഗത വകുപ്പുമന്ത്രി, അദ്ദേഹം അതോറിറ്റിയുടെ ചെയർപേഴ്സൺ ആയിരിക്കുന്നതാണ്;

(ബി) സംസ്ഥാന സർക്കാരിന്റെ ഗതാഗത വകുപ്പ് സെക്രട്ടറി, അദ്ദേഹം അതോറിറ്റിയുടെ വൈസ് ചെയർപേഴ്സൺ ആയിരിക്കുന്നതാണ്;

(സി) അർബൻ മൊബിലിറ്റി പ്രദേശത്തെ മേയർ;

(ഡി) അർബൻ മൊബിലിറ്റി പ്രദേശത്തെ നിയമസഭാ സാമാജികരിൽ നിന്നും സംസ്ഥാന സർക്കാർ നാമനിർദ്ദേശം ചെയ്യുന്ന ഒരു സാമാജികൻ;

(ഇ) അർബൻ മൊബിലിറ്റി പ്രദേശത്തെ മുനിസിപ്പൽ ചെയർമാന്മാരിൽ നിന്നും സംസ്ഥാന സർക്കാർ നാമനിർദ്ദേശം ചെയ്യുന്ന ഒരു മുനിസിപ്പൽ ചെയർമാൻ;

(എഫ്) സംസ്ഥാന സർക്കാരിന്റെ ധനകാര്യ വകുപ്പ് സെക്രട്ടറി-എക്സ് ഒഫീഷ്യോ;

(ജി) സംസ്ഥാന സർക്കാരിന്റെ തദ്ദേശസ്വയംഭരണ വകുപ്പിന്റെ നഗരകാര്യങ്ങളുടെ ചുമതല വഹിക്കുന്ന സെക്രട്ടറി-എക്സ് ഒഫീഷ്യോ;

(എച്ച്) സംസ്ഥാന സർക്കാരിന്റെ ട്രാൻസ്പോർട്ട് കമ്മീഷണർ-എക്സ് ഒഫീഷ്യോ;

(ഐ) അർബൻ മൊബിലിറ്റി പ്രദേശം ഉൾപ്പെടുന്ന ജില്ലയുടെ ജില്ലാ കളക്ടർ-എക്സ് ഒഫീഷ്യോ;

(ജെ) ബന്ധപ്പെട്ട സിറ്റി പോലീസ് കമ്മീഷണർ- എക്സ് ഒഫീഷ്യോ;

(കെ) ചീഫ് ട്രാൻസ്പോർട്ട് എക്സ് ഒഫീഷ്യോ;

(എൽ) ബന്ധപ്പെട്ട അർബൻ മൊബിലിറ്റി പ്രദേശത്ത് അധികാരിതയുള്ള ഡെപ്യൂട്ടി ട്രാൻസ്പോർട്ട് കമ്മീഷണർ-എക്സ് ഒഫീഷ്യോ;

(എം) ബന്ധപ്പെട്ട അർബൻ മൊബിലിറ്റി പ്രദേശത്ത് അധികാരിതയുള്ള നഗര-ഗ്രാമാസൂത്രണ വകുപ്പിലെ ജില്ലാ ഓഫീസർ- എക്സ് ഒഫീഷ്യോ;

(എൻ) സംസ്ഥാന സർക്കാർ നാമനിർദ്ദേശം ചെയ്യുന്ന, ഗതാഗത എഞ്ചിനീയറിങ്, നഗരഗതാഗത ആസൂത്രണം, അർബൻ ട്രാൻസ്പോർട്ട് ഓപ്പറേഷൻസ്, കോർപ്പറേറ്റ് ഗവണ്മെൻ്റ്, ധനകാര്യം അല്ലെങ്കിൽ നിയമം എന്നീ മേഖലകളിൽ ഏതിലെങ്കിലും നിന്നുള്ള നാല് വിദഗ്ദ്ധർ;

(ഒ) അതോറിറ്റിയുടെ ചീഫ് എക്സിക്യൂട്ടീവ് ഓഫീസർ.

(4) അതോറിറ്റിയുടെ യോഗങ്ങളിൽ താഴെപ്പറയുന്ന ആളുകളെ പ്രത്യേക ക്ഷണിതാക്കളായി, ആ യോഗത്തിൽ അവരുടെ സാന്നിദ്ധ്യം ആവശ്യമുള്ളപ്പോഴൊക്കെ, ക്ഷണിക്കാവുന്നതാണ്, അതായത്:—

(എ) അർബൻ മൊബിലിറ്റി പ്രദേശത്തെ, അതോറിറ്റിയിൽ അംഗമല്ലാത്ത നിയമസഭാ സാമാജികർ;

(ബി) അർബൻ മൊബിലിറ്റി പ്രദേശത്തെ, തദ്ദേശസ്വയംഭരണ സ്ഥാപനങ്ങളുടെ, അതോറിറ്റിയിൽ അംഗമല്ലാത്ത ചെയർമാന്മാർ അഥവാ പ്രസിഡന്റുമാർ;

(സി) അർബൻ മൊബിലിറ്റി പ്രദേശത്തെ, തദ്ദേശസ്വയംഭരണ സ്ഥാപനങ്ങളുടെ സെക്രട്ടറിമാർ.

4. അംഗങ്ങൾക്ക് ചില താല്പര്യങ്ങൾ ഉണ്ടാകരുതെന്ന്—അതോറിറ്റിയിലെ യാതൊരു അംഗത്തിനും സ്വന്തം പേരിലോ മറ്റുവിധത്തിലോ, നഗരഗതാഗതത്തിന്റെയോ നഗരഗതാഗത അനുബന്ധ സേവനങ്ങളുടെയോ വ്യാപാരത്തിൽ ഏർപ്പെട്ടിട്ടുള്ള യാതൊരു കമ്പനിയിലോ ഏകാംഗീകൃത നികായത്തിലോ ആളുകളുടെ ഒരു സംഘത്തിലോ (ഏകാംഗീകരിച്ചത് ആയാലും അല്ലെങ്കിലും) ഒരു പങ്കാളിത്ത സ്ഥാപനത്തിലോ യാതൊരു ഓഹരിയോ സ്വകാര്യ താൽപര്യമോ ഉണ്ടായിരിക്കാൻ പാടുള്ളതല്ല.

5. അംഗങ്ങളുടെ ഔദ്യോഗിക കാലാവധിയും സേവന വ്യവസ്ഥകളും—(1) അംഗങ്ങളുടെ ഔദ്യോഗിക കാലാവധി, നൽകേണ്ടതായ **[**]** ബത്തകൾ, മറ്റ് സേവന വ്യവസ്ഥകൾ എന്നിവ, അതതുസംഗതിപോലെ, ചട്ടങ്ങളാൽ നിർണ്ണയിക്കപ്പെടാവുന്ന പ്രകാരമായിരിക്കേണ്ടതാണ്.

[***]

(2) ചെയർപേഴ്സൺ തന്റെ അസാന്നിദ്ധ്യം, രോഗം അല്ലെങ്കിൽ മറ്റേതെങ്കിലും കാരണത്താൽ ചുമതലകൾ നിർവ്വഹിക്കുവാൻ കഴിയാതെ വരുന്ന സംഗതിയിൽ വൈസ് ചെയർപേഴ്സൺ, അദ്ദേഹത്തിന്റെ അഭാവത്തിൽ സംസ്ഥാന സർക്കാർ സ്ഥാനനിർദ്ദേശം ചെയ്യുന്ന ഒരംഗം, ചെയർപേഴ്സൺ അദ്ദേഹത്തിന്റെ ചുമതലകളിൽ വീണ്ടും പ്രവേശിക്കുന്നതുവരെ ചെയർപേഴ്സന്റെ ചുമതലകൾ നിർവ്വഹിക്കേണ്ടതാണ്.

(3) ചെയർപേഴ്സണോ ഏതെങ്കിലും അംഗമോ, അങ്ങനെയുള്ള ഔദ്യോഗിക സ്ഥാനം അവസാനിച്ചുകഴിഞ്ഞാൽ നഗരഗതാഗതത്തിന്റേയോ നഗരഗതാഗത അനുബന്ധ സേവനങ്ങളുടെയോ വാണിജ്യ വ്യാപാരങ്ങളിൽ ഏർപ്പെട്ടിട്ടുള്ള യാതൊരാളെയും യാതൊരു വിധത്തിലും അതോറിറ്റി മുൻപാകെ പ്രതിനിധീകരിക്കുവാൻ പാടുള്ളതല്ല.

6. അംഗങ്ങളുടെ രാജി, നീക്കം ചെയ്യൽ അല്ലെങ്കിൽ സസ്പെൻഷൻ—(1)

എക്സ്-ഒഫീഷ്യോ അംഗം ഒഴികെയുള്ള / ഏതൊരു അംഗത്തിനും സംസ്ഥാന സർക്കാരിനെ അഭിസംബോധന ചെയ്ത് സ്വന്തം കൈപ്പടയിൽ രേഖാമൂലം അറിയിപ്പ് നൽകിക്കൊണ്ട് അദ്ദേഹത്തിന്റെ ഔദ്യോഗികസ്ഥാനം രാജി വയ്ക്കാവുന്നതാണ്.

എന്നാൽ, തന്റെ രാജിയ്ക്കുള്ള നോട്ടീസ് നൽകിയ ഒരു അംഗം, അദ്ദേഹത്തിന്റെ രാജി സംസ്ഥാന സർക്കാർ സ്വീകരിക്കുന്നതുവരെ ഔദ്യോഗികസ്ഥാനത്ത് തുടരേണ്ടതാണ്.

(2) (1)-ാം ഉപവകുപ്പിൽ എന്തുതന്നെ അടങ്ങിയിരുന്നാലും, സംസ്ഥാന സർക്കാർ നിയമിച്ചതോ സ്ഥാനനിർദ്ദേശം ചെയ്തതോ ആയ അംഗത്തെ, അദ്ദേഹം—

(എ) നിലവിൽ അല്ലെങ്കിൽ എപ്പോഴെങ്കിലും, ഒരു അവിമുക്ത നിർദ്ധനൻ ആയി വിധിക്കപ്പെടുകയോ; അല്ലെങ്കിൽ

(ബി) സംസ്ഥാന സർക്കാരിന്റെ അഭിപ്രായത്തിൽ, സാമ്പാർഗ്ഗികദുഷ്ട്യം ഉൾപ്പെടുന്ന ഒരു കുറ്റത്തിന് കുറ്റസ്ഥാപനം ചെയ്യപ്പെടുകയോ; അല്ലെങ്കിൽ

(സി) അയാൾ തൽസ്ഥാനത്ത് തുടരുന്നത് പൊതുതാല്പര്യത്തിന് ഹാനികരമാകത്തക്കവിധം അയാളുടെ പാവി ദുരുപയോഗം ചെയ്യുകയോ; അല്ലെങ്കിൽ

(ഡി) അംഗമായി പ്രവർത്തിക്കുന്നതിന് ശാരീരികമായോ മാനസികമായോ കഴിവില്ലാതായിത്തീരുകയോ ചെയ്യുന്നപക്ഷം, [*] സംസ്ഥാന സർക്കാരിന്, ഉത്തരവ് വഴി, ഔദ്യോഗികസ്ഥാനത്തുനിന്നും നീക്കം ചെയ്യാവുന്നതാണ്.

എന്നാൽ, ഇതിലേക്കായി ചട്ടങ്ങളാൽ നിർണ്ണയിക്കപ്പെടാവുന്ന പ്രകാരമുള്ള അങ്ങനെയുള്ള നടപടികൾക്കനുസൃതമായി ഒരു അന്വേഷണം നടത്തുകയും ഔദ്യോഗിക സ്ഥാനത്തുനിന്നും നീക്കം ചെയ്യപ്പെടാൻ ഉദ്ദേശിക്കുന്ന അംഗത്തിന്റെ വാദം കേൾക്കുന്നതിന് ന്യായമായ ഒരവസരം നൽകുകയും ചെയ്തശേഷം, അങ്ങനെയുള്ള ആളെ അങ്ങനെയുള്ള കാരണങ്ങളിൻമേൽ അങ്ങനെയുള്ള ഔദ്യോഗിക സ്ഥാനത്തുനിന്നും നീക്കം ചെയ്യേണ്ടതാണെന്ന് സംസ്ഥാന സർക്കാരിന് ബോധ്യമായിട്ടല്ലാതെ, (സി) ഖണ്ഡത്തിൻകീഴിൽ യാതൊരു അംഗത്തെയും ഔദ്യോഗികസ്ഥാനത്തുനിന്നും നീക്കം ചെയ്യുവാൻ പാടുള്ളതല്ല;

എന്നുമാത്രമല്ല, അങ്ങനെയുള്ള അംഗത്തെ അങ്ങനെയുള്ള അന്വേഷണ കാലയളവിൽ സംസ്ഥാന സർക്കാരിന് സസ്പെന്റ് ചെയ്യാവുന്നതാണ്.

(3) നാമനിർദ്ദേശം ചെയ്യപ്പെട്ട ഒരംഗത്തിന്റെ സ്ഥാനത്ത് മരണം, രാജിവയ്ക്കൽ, നീക്കംചെയ്യൽ അല്ലെങ്കിൽ മറ്റേതെങ്കിലും കാരണത്താൽ ഒരു ആകസ്മിക ഒഴിവുണ്ടാകുകയാണെങ്കിൽ, അങ്ങനെയുള്ള ഒഴിവ്, സംസ്ഥാന സർക്കാർ, കഴിയുന്നത്ര വേഗം, നികത്തേണ്ടതും അങ്ങനെ നാമനിർദ്ദേശം ചെയ്യപ്പെടുന്ന അംഗം, ആരുടെ സ്ഥാനത്തേക്കാണോ അദ്ദേഹം ഒരു അംഗമായി നാമനിർദ്ദേശം ചെയ്യപ്പെടുന്നത് അയാളുടെ ഔദ്യോഗിക കാലാവധിയിലെ ശേഷിക്കുന്ന കാലയളവിലേക്കുമാത്രം ഔദ്യോഗികസ്ഥാനം വഹിക്കേണ്ടതുമാണ്.

7. ചെയർപേഴ്സന്റെ അധികാരങ്ങൾ—ചെയർപേഴ്സണ്, അതോറിറ്റിയുടെ ഭരണപരമായ എല്ലാ കാര്യങ്ങളും സംബന്ധിച്ച് പൊതുവായ മേൽനോട്ടം, കാര്യനിർവ്വഹണം, നിയന്ത്രണം എന്നിവയ്ക്കുള്ള അധികാരങ്ങൾ ഉണ്ടായിരിക്കുന്നതാണ്.

എന്നാൽ, ചെയർപേഴ്സണ്, അതോറിറ്റിയുടെ ഭരണപരമായ കാര്യങ്ങൾ സംബന്ധിച്ച അദ്ദേഹത്തിന്റെ അങ്ങനെയുള്ള അധികാരങ്ങൾ, അദ്ദേഹം യുക്തമെന്നു കരുതുന്ന വിധത്തിൽ, വൈസചെയർപേഴ്സണോ, അദ്ദേഹത്തിന്റെ അഭാവത്തിൽ മറ്റേതെങ്കിലും അംഗത്തിനോ [*] ഏൽപ്പിച്ചു കൊടുക്കാവുന്നതാണ്.

8. അതോറിറ്റിയുടെ ഉദ്യോഗസ്ഥരും ജീവനക്കാരും—(1) അതോറിറ്റിയുടെ ചീഫ് എക്സിക്യൂട്ടീവ് ഓഫീസറായി, ചട്ടങ്ങളാൽ നിർണ്ണയിക്കപ്പെടാവുന്ന പ്രകാരമുള്ള യോഗ്യതകളോടുകൂടിയ ഒരാളെ അങ്ങനെയുള്ള നിബന്ധനകളിൻമേലും ഉപാധികളിന്മേലും ഔദ്യോഗിക ഗസറ്റ് വിജ്ഞാപനം വഴി, സംസ്ഥാന സർക്കാർ നിയമിക്കേണ്ടതാണ്. ചീഫ് എക്സിക്യൂട്ടീവ് ഓഫീസർ, അതോറിറ്റിയുടെ തീരുമാനങ്ങൾ നടപ്പിലാക്കുന്നതിനും റെഗുലേഷനുകളാൽ നിർണ്ണയിക്കപ്പെട്ട പ്രകാരമുള്ള പൊതുവായ ഭരണനിർവ്വഹണത്തിനും അല്ലെങ്കിൽ ചെയർപേഴ്സണോ അതോറിറ്റിയോ ഏൽപ്പിച്ചു കൊടുക്കാവുന്ന മറ്റേതെങ്കിലും കാര്യത്തിനും ഉത്തരവാദിയായിരിക്കുന്നതാണ്.

(2) അതോറിറ്റി, റെഗുലേഷനുകൾ വഴി വ്യക്തമാക്കിയിട്ടുള്ള നടപടിക്രമങ്ങൾക്കും വ്യവസ്ഥകൾക്കും നിബന്ധനകൾക്കും അനുസൃതമായി അതിന് ആവശ്യമുള്ളത്ര എണ്ണം ഉദ്യോഗസ്ഥർ, വിദഗ്ദ്ധർ, പ്രൊഫഷണലുകൾ, സഹായക ജീവനക്കാർ എന്നിവരെ നിയമിക്കാവുന്നതാണ്. അങ്ങനെയുള്ള ഉദ്യോഗസ്ഥർക്കോ വിദഗ്ദ്ധർക്കോ പ്രൊഫഷണലുകൾക്കോ അതോറിറ്റിയെ അതിന്റെ ചുമതലകൾ നിർവ്വഹിക്കുവാൻ സഹായിക്കുന്നതിന് ആവശ്യമായി വരുന്ന പ്രകാരം ട്രാൻസ്പോർട്ടേഷൻ എഞ്ചിനീയറിങ്, നഗരാസൂത്രണം, നിയമം, ബിസിനസ്സ് അല്ലെങ്കിൽ നഗരഗതാഗതവുമായി ബന്ധപ്പെട്ട അങ്ങനെയുള്ള മറ്റു വിഷയങ്ങളിൽ അല്ലെങ്കിൽ മറ്റു വിജ്ഞാനശാഖകളിൽ പ്രത്യേകമായ അറിവും അനുഭവജ്ഞാനവും ഉണ്ടായിരിക്കേണ്ടതാണ്.

(3) ഈ ആക്റ്റ് പ്രകാരമുള്ള ചുമതലകൾ യഥാവിധി ഉചിതമായി നിർവ്വഹിക്കുന്നതിനായി, അതോറിറ്റിക്ക്, ആവശ്യമെന്ന് അത് കരുതുന്ന പ്രകാരം, സംസ്ഥാന സർക്കാരിന്റെ സമ്മതത്തോടുകൂടി, അതതുസമയങ്ങളിൽ കരാറടിസ്ഥാനത്തിൽ അങ്ങനെയുള്ള മറ്റ് ഉദ്യോഗസ്ഥരെയോ വിദഗ്ദ്ധോപദേശകരെയോ (2)-ാം ഉപവകുപ്പിൽ പരാമർശിച്ചിരിക്കുന്ന മേഖലകളിലുള്ള വിദഗ്ദ്ധരുടെ സംഘടനയെയോ ജോലിക്ക് നിയോഗിക്കാവുന്നതാണ്.

(4) അതോറിറ്റിയുടെ ചീഫ് എക്സിക്യൂട്ടീവ് ഓഫീസർക്കും മറ്റ് ഉദ്യോഗസ്ഥർക്കും ജീവനക്കാർക്കും നൽകേണ്ടതായ ശമ്പളവും ബത്തകളും മറ്റ് സേവനവ്യവസ്ഥകളും ഉപാധികളും റെഗുലേഷനുകളാൽ നിർണ്ണയിക്കപ്പെടാവുന്ന പ്രകാരമുള്ള അങ്ങനെയുള്ള സേവന വ്യവസ്ഥകളാൽ നിയന്ത്രിക്കപ്പെടേണ്ടതാണ്.

9. അതോറിറ്റിയുടെ യോഗങ്ങൾ—(1) അതോറിറ്റി, റെഗുലേഷനുകളാൽ നിർണ്ണയിക്കപ്പെടാവുന്ന അങ്ങനെയുള്ള സമയങ്ങളിലും സ്ഥലങ്ങളിലും യോഗം ചേരേണ്ടതും അതിന്റെ യോഗങ്ങളിൽ നടത്തേണ്ടുന്ന കാര്യനിർവ്വഹണം സംബന്ധിച്ച അങ്ങനെയുള്ള നടപടിക്രമങ്ങൾ പാലിക്കേണ്ടതും, അങ്ങനെയുള്ള ഒരു യോഗമെങ്കിലും മൂന്ന് മാസത്തിലൊരിക്കൽ ചേരേണ്ടതുമാണ്. അതോറിറ്റിയുടെ ഒരു യോഗത്തിനാവശ്യമായ കാര്യം ആകെ അംഗങ്ങളുടെ മുന്നിൽ ഒന്ന് ആയിരിക്കേണ്ടതാണ്.

(2) അതോറിറ്റിയുടെ യോഗങ്ങളിൽ ചെയർപേഴ്സൺ ആദ്ധ്യക്ഷ്യം വഹിക്കേണ്ടതാണ്.

(3) അതോറിറ്റിയുടെ ഏതെങ്കിലും യോഗത്തിൽ എന്തെങ്കിലും കാരണത്താൽ ചെയർപേഴ്സൺ ഹാജരാകാൻ കഴിയാതെ വരുന്ന സംഗതിയിൽ വൈസ് ചെയർപേഴ്സണോ അദ്ദേഹത്തിന്റെ അഭാവത്തിൽ യോഗത്തിൽ ഹാജരായിട്ടുള്ള മറ്റ് അംഗങ്ങൾ തിരമാനിക്കുന്ന ഒരു അംഗമോ യോഗത്തിൽ ആദ്ധ്യക്ഷ്യം വഹിക്കേണ്ടതാണ്.

(4) അതോറിറ്റിയുടെ ഏതെങ്കിലും യോഗത്തിനുമുൻപാകെ വരുന്ന എല്ലാ വിഷയങ്ങളും, ഹാജരായി വോട്ടുചെയ്തിട്ടുള്ള അംഗങ്ങളുടെ വോട്ടുകളുടെ ഭൂരിപക്ഷത്തിൽ തീരുമാനിക്കേണ്ടതും, വോട്ടുകളുടെ തുല്യത വരുന്ന സംഗതിയിൽ, ചെയർപേഴ്സൺ, അല്ലെങ്കിൽ അദ്ദേഹത്തിന്റെ അഭാവത്തിൽ, ആധ്യക്ഷ്യം വഹിക്കുന്ന ആളിന്, ഒരു കൗൺസിൽ വോട്ട് ഉണ്ടായിരിക്കുന്നതുമാണ്.

(5) യോഗത്തിൽ തീരുമാനമെടുക്കേണ്ട ഏതെങ്കിലും കാര്യത്തിൽ നേരിട്ടോ, നേരിട്ടല്ലാതെയോ വ്യക്തിപരമായോ ഏതെങ്കിലും വിധത്തിൽ താല്പര്യമുള്ള ഏതൊരു അംഗവും അയാളുടെ താല്പര്യത്തിന്റെ സ്വഭാവം വെളിപ്പെടുത്തേണ്ടതും അങ്ങനെ വെളിപ്പെടുത്തിയതിനുശേഷം അങ്ങനെ താല്പര്യമുള്ള അംഗം അക്കാമ്യത്തിലുള്ള ചർച്ചകളിലോ വോട്ടെടുപ്പിലോ പങ്കെടുക്കുവാൻ പാടില്ലാത്തതുമാകുന്നു.

(6) അതോറിറ്റിയുടെ എല്ലാ ഉത്തരവുകളും തീരുമാനങ്ങളും ചീഫ് എക്സിക്യൂട്ടീവ് ഓഫീസറോ ഇതിലേക്കായി ചെയർപേഴ്സൺ യഥാവിധി അധികാരപ്പെടുത്തിയിട്ടുള്ള അതോറിറ്റിയുടെ മറ്റേതെങ്കിലും ഉദ്യോഗസ്ഥനോ പ്രമാണീകരിക്കേണ്ടതാണ്.

(7) അംഗത്വത്തിൽ ഏതെങ്കിലും ഒഴിവോ അതിന്റെ ഘട്ടനയിൽ ഏതെങ്കിലും ന്യൂനതയോ ഉണ്ടായിരുന്നാലും അതോറിറ്റിയുടെ നടപടികൾ സാധുവായിരിക്കുന്നതാണ്.

10. അതോറിറ്റിക്ക് സമിതികൾ രൂപീകരിക്കാമെന്ന്.—(1) അതോറിറ്റിക്ക്, അതത് സമയങ്ങളിൽ, അത് യുക്തമെന്ന് കരുതുന്ന അത്രയും അംഗങ്ങൾ അടങ്ങുന്ന സമിതികളെ നിയമിക്കാവുന്നതും ഏതെങ്കിലും വിദഗ്ദ്ധരുടെ സഹായമോ ഉപദേശമോ അതിന് ആവശ്യമാണെന്ന് വന്നാൽ അങ്ങനെയുള്ള വിദഗ്ദ്ധരെ അങ്ങനെയുള്ള രീതിയിലും ആവശ്യമായ അങ്ങനെയുള്ള കാലയളവിലേക്കും അങ്ങനെയുള്ള സമിതികളുമായി സഹകരിപ്പിക്കാവുന്നതും ഈ ആക്റ്റിന്റെ ഉദ്ദേശ്യങ്ങളുമായി ബന്ധപ്പെട്ട ഏതെങ്കിലും വിഷയം അന്വേഷണത്തിനും റിപ്പോർട്ടിനുമായി അങ്ങനെയുള്ള സമിതികൾക്ക് റഫർ ചെയ്യാവുന്നതുമാണ്.

(2) അതോറിറ്റിക്ക്, ആവശ്യമായി വരുന്ന പ്രകാരം, വിദഗ്ദ്ധരുടെ ഒരു സമിതിയെ നിയമിക്കാവുന്നതും ഈ ആക്റ്റിന്റെ ഉദ്ദേശ്യങ്ങളുമായി ബന്ധപ്പെട്ട ഏതൊരു വിഷയവും അന്വേഷണത്തിനും റിപ്പോർട്ടിനുമായി അങ്ങനെയുള്ള സമിതികൾക്ക് റഫർ ചെയ്യാവുന്നതുമാണ്.

(3) (1)-ാം ഉപവകുപ്പ് പ്രകാരം സമിതിയുമായി സഹകരിച്ചു പ്രവർത്തിക്കുന്ന ആളുകൾക്ക് അല്ലെങ്കിൽ (2)-ാം ഉപവകുപ്പ് പ്രകാരം സമിതിയുടെ അംഗങ്ങളായി നിയമിക്കപ്പെടുന്നവർക്ക് സമിതിയുടെ യോഗങ്ങളിൽ പങ്കെടുക്കുന്നതിന് അതോറിറ്റി തീരുമാനിക്കാവുന്ന പ്രകാരമുള്ള ബന്തകളോ ഫീസോ ലഭിക്കുന്നതിന് അർഹതയുണ്ടായിരിക്കുന്നതാണ്.

(4) (1)-ാം ഉപവകുപ്പോ (2)-ാം ഉപവകുപ്പോ പ്രകാരം നിയമിക്കപ്പെടുന്ന ഓരോ സമിതിയും അതിന് അതോറിറ്റി അതത് സമയങ്ങളിൽ നൽകുന്ന നിർദ്ദേശങ്ങൾ അനുസരിക്കേണ്ടതും അപ്രകാരം നിയമിക്കപ്പെട്ട ഏതൊരു സമിതിയുടെയും ഘടന ഏതു സമയത്തും അതോറിറ്റിക്ക് മാറ്റാവുന്നതും അല്ലെങ്കിൽ അങ്ങനെയുള്ള ഏതൊരു നിയമനവും റദ്ദാക്കാവുന്നതുമാണ്. (1)-ാം ഉപവകുപ്പ് പ്രകാരം രൂപീകരിക്കപ്പെട്ട ഒരു സമിതിയുടെ ചെയർമാനായി അംഗങ്ങളിൽ ഏതെങ്കിലും ഒരാളെയും (2)-ാം ഉപവകുപ്പ് പ്രകാരം രൂപീകരിക്കപ്പെട്ട ഒരു സമിതിയുടെ ചെയർമാനായി ഏതെങ്കിലും ഒരു വിദഗ്ദ്ധനെയും അതോറിറ്റി നാമനിർദ്ദേശം ചെയ്യേണ്ടതാണ്.

(5) സമിതികൾ പാലിക്കേണ്ട നടപടിക്രമവും സമിതികളുമായി ബന്ധപ്പെട്ട മറ്റേറ്റാകാര്യങ്ങളും റെഗുലേഷനുകളിൽ നിർണ്ണയിക്കപ്പെടാവുന്ന പ്രകാരമായിരിക്കുന്നതാണ്.

അദ്ധ്യായം III

അർബൻ മൊബിലിറ്റി പ്രദേശങ്ങൾ പ്രഖ്യാപിക്കൽ

11. അർബൻ മൊബിലിറ്റി പ്രദേശങ്ങൾ പ്രഖ്യാപിക്കലും അവയുടെ അതിരുകൾ വ്യക്തമാക്കലും—(1) തിരുവനന്തപുരം, കൊച്ചി, കോഴിക്കോട് എന്നീ നഗരങ്ങളുടെ മുനിസിപ്പൽ കോർപ്പറേഷൻ പരിധിയിലെ പ്രദേശങ്ങൾ ഈ ആക്റ്റിന്റെ പ്രാരംഭ തീയതി മുതൽ അർബൻ മൊബിലിറ്റി പ്രദേശമായിരിക്കുന്നതാണ്:

(2) സംസ്ഥാന സർക്കാരിന്, ഔദ്യോഗിക ഗസറ്റ് വിജ്ഞാപനം വഴി, ഈ ആക്റ്റിന്റെ ആവശ്യങ്ങൾക്കായി, മറ്റേതൊരു പ്രദേശത്തെയും അതിന്റെ പ്രാദേശിക അതിരുകൾ വ്യക്തമാക്കിക്കൊണ്ട് അർബൻ മൊബിലിറ്റി പ്രദേശമായി പ്രഖ്യാപിക്കാവുന്നതാണ്:

എന്നാൽ, സംസ്ഥാന സർക്കാർ അതിന് യുക്തമെന്ന് കരുതുന്നപക്ഷം, ഗസറ്റ് വിജ്ഞാപനം വഴി, ഏതൊരു അർബൻ മൊബിലിറ്റി പ്രദേശത്തോടൊപ്പവും മറ്റേതൊരു തദ്ദേശസ്വയംഭരണ പ്രദേശവും കൂട്ടിച്ചേർക്കുകയോ അർബൻ മൊബിലിറ്റി പ്രദേശത്തിന്റെ പരിധിയിൽ മാറ്റം വരുത്തുകയോ ചെയ്യാവുന്നതാണ്.

(3) യാതൊരു മിലിട്ടറി കമ്പോൺമെന്റോ മിലിട്ടറി ആവശ്യങ്ങൾക്കോ പ്രതിരോധ ആവശ്യങ്ങൾക്കോ വേണ്ടിവരുന്ന അതിന്റെ പ്രദേശത്തിന്റെ ഏതെങ്കിലും ഭാഗമോ വിജ്ഞാപനം ചെയ്യപ്പെട്ട ഒരു പ്രത്യേക സാമ്പത്തിക മേഖലയുടെ അതിർത്തികൾക്കുള്ളിലുള്ള പ്രദേശങ്ങളോ കേന്ദ്രസർക്കാരിന്റെ അനുമതിയില്ലാതെ ഒരു അർബൻ മൊബിലിറ്റി പ്രദേശത്തിൽ ഉൾപ്പെടുന്നതോ ഉൾപ്പെടുത്താൻ പാടുള്ളതോ അല്ല.

(4) ഈ വകുപ്പിൻകീഴിലുള്ള ഏതൊരു അർബൻ മൊബിലിറ്റി പ്രദേശത്തിന്റെയും അതിരുകളും പ്രദേശവും കാണിക്കുന്ന ഒരു ഭൂപടം അതത് അർബൻ മൊബിലിറ്റി പ്രദേശത്ത് കൂടുതൽ പ്രചാരമുള്ള, കുറഞ്ഞപക്ഷം രണ്ട് ഇംഗ്ലീഷ് ദിനപ്പത്രങ്ങളിലും രണ്ട് പ്രാദേശിക ദിനപ്പത്രങ്ങളിലും പ്രസിദ്ധപ്പെടുത്തേണ്ടതും അങ്ങനെയുള്ള അർബൻ മൊബിലിറ്റി പ്രദേശത്ത് ഇലക്ട്രോണിക് മാധ്യമങ്ങളിലൂടെ പ്രചാരണം ചെയ്യേണ്ടതുമാണ്.

അദ്ധ്യായം IV

അതോറിറ്റിയുടെ കർത്തവ്യങ്ങളും ചുമതലകളും അധികാരങ്ങളും

12. അതോറിറ്റിയുടെ കർത്തവ്യങ്ങളും ചുമതലകളും—(1) തത്സമയം പ്രാബല്യത്തിലുള്ള മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും അതോറിറ്റി താഴെ പറയുന്ന കർത്തവ്യങ്ങളും ചുമതലകളും നിർവ്വഹിക്കുകയോ നിർവ്വഹിപ്പിക്കുകയോ ചെയ്യേണ്ടതാണ്, അതായത്:—

(എ) ബന്ധപ്പെട്ട അധികാരസ്ഥാനങ്ങളുമായി കൂടിയാലോചിച്ച്, അതോറിറ്റി അതിന് യുക്തമെന്ന് കരുതുന്ന കാലയളവിലേക്ക് 2016-ലെ കേരള നഗര-ഗ്രാമാസൂത്രണ ആക്ട് (2016-ലെ 9) പ്രകാരമുള്ള പ്ലാനുമായി സംയോജിപ്പിച്ചുകൊണ്ട്, നഗരഗതാഗതം ഉൾപ്പെടുന്നതും എന്നാൽ അതിൽ പരിമിതപ്പെടുത്താതെയും, അർബൻ മൊബിലിറ്റി പ്രദേശങ്ങൾക്കുള്ളിലെ മോട്ടോർ ഇതര ഗതാഗതത്തിനായി ഈ ആക്റ്റിന്റെ 13-ാം വകുപ്പിൽ വിശദീകരിച്ചിട്ടുള്ള പ്രകാരം സമഗ്ര മൊബിലിറ്റി പ്ലാൻ തയ്യാറാക്കുകയും തുടർച്ചയായ ഭൂവിനിയോഗത്തിന്റെയും ഗതാഗത ആസൂത്രണത്തിന്റെയും സമന്വയം ഉറപ്പുവരുത്തുന്നതിനായി അഞ്ചുവർഷത്തിൽ കവിയാത്ത ഇടവേളകളിൽ അങ്ങനെയുള്ള പ്ലാനുകൾ പുതുക്കുകയും ചെയ്യുക;

(ബി) ഒരു ഗതാഗത നിക്ഷേപ പദ്ധതി തയ്യാറാക്കുക;

(സി) നഗരഗതാഗതവുമായും നഗരഗതാഗത അനുബന്ധ സേവനങ്ങളുമായും ബന്ധപ്പെട്ട ധനസഹായം, നിർമ്മാണം, നടത്തിപ്പ് എന്നിവയ്ക്ക് വേണ്ടിയുള്ള ആസൂത്രണം;

(ഡി) ഇടതടവില്ലാത്ത ഗതാഗത പ്രവേശനത്തിനുൾപ്പെടെ, നഗരഗതാഗതത്തിനുള്ള സമഗ്രമായ സൗകര്യങ്ങളുടെയും സംവിധാനങ്ങളുടെയും അഭിവൃദ്ധിയും വികസനവും നിയന്ത്രണവും;

(ഇ) ഉപയോക്താവിനുവേണ്ടി നഗരഗതാഗതത്തിന്റെ കാര്യക്ഷമതയെ സഹായിക്കുകയും വർദ്ധിപ്പിക്കുകയും ചെയ്യുന്നതായ ഏതെങ്കിലും സംയോജിതമോ ഒറ്റയ്ക്കുള്ളതോ ആയ ഗതാഗത ശൃംഖലാ സൗകര്യങ്ങളുടെ വികസനവും, നിർമ്മാണവും, പ്രവർത്തനവും, നടത്തിപ്പും;

(എഫ്) നഗരഗതാഗതത്തിന്റെ സംയോജനം, ഏകോപനം, നടത്തിപ്പ് എന്നിവയ്ക്ക് വേണ്ടിയുള്ള ഒരു പൊതു നിർദ്ദേശ-നിയന്ത്രണ-കേന്ദ്രം ഉണ്ടാക്കുകയും അതിന്റെ നടത്തിപ്പും;

(ജി) നഗരഗതാഗത സൗകര്യങ്ങളുടെ വികസനവും പ്രവർത്തനവുമായി ബന്ധപ്പെട്ട് മാനദണ്ഡങ്ങളും മാർഗ്ഗനിർദ്ദേശങ്ങളും വികസിപ്പിക്കുകയും പ്രസിദ്ധീകരിക്കുകയും പുറപ്പെടുവിക്കുകയും;

(എച്ച്) അതോറിറ്റിയുടെ പ്രാദേശിക അധികാരിതയ്ക്കുള്ളിൽ നഗരഗതാഗത സേവനങ്ങൾക്കുവേണ്ടിയുള്ള പ്രവർത്തന സൂചകങ്ങളുടെ വികസനവും പ്രചാരണവും;

(ഐ) നഗരഗതാഗത ഉപയോക്താക്കൾക്ക് നൽകുന്ന സേവനങ്ങളുടെ നിലവാരങ്ങളിൽ നേരിട്ട് പ്രഭാവമുള്ള എല്ലാ തന്ത്രപരവും പ്രവർത്തനപരവുമായ സംഗതികളിൽ സാങ്കേതികവും പ്രവർത്തനപരവുമായ നിലവാരങ്ങളുടെ നിയന്ത്രണവും നടപ്പാക്കലും;

(ജെ) നഗരഗതാഗതവുമായോ നഗരഗതാഗത അനുബന്ധസേവനങ്ങളുമായോ ബന്ധപ്പെട്ടതോ ആനുഷംഗികമായതോ ആയ പാരിസ്ഥിതിക നിലവാരങ്ങളുടെ നിയന്ത്രണത്തിനും നടപ്പാക്കലിനും വേണ്ടി ആവശ്യമായ നടപടികളെടുക്കുന്നതിന് ബന്ധപ്പെട്ട അധികാരസ്ഥാനങ്ങൾക്ക് നിർദ്ദേശം നൽകുക;

(കെ) ഈ ആക്റ്റിന്റെ V-ാം അദ്ധ്യായത്തിൽ വ്യവസ്ഥ ചെയ്യുന്ന പ്രകാരമുള്ള നഗരഗതാഗത നിധിയുടെ ഭരണനിർവ്വഹണം;

(എൽ) നഗരഗതാഗതത്തിന്റെ ഉപയോക്താക്കൾക്ക് സംയോജിത വിവരം നൽകുന്നതിനും യാത്രക്കാരുടെ ആവശ്യങ്ങളും പരാതികളും നിർദ്ദേശങ്ങളും ശേഖരിക്കുന്നതിനും ഒരു പ്രവർത്തന നിയന്ത്രണകേന്ദ്രം, ഒരു വെബ് അഡിഷ്ണിത ഉപയോക്തൃ വിവരാനുബന്ധസംവിധാനം, ഒരു ഹെൽപ്പ്ലൈൻ എന്നിവ സ്ഥാപിക്കുകയും അവയുടെ നടത്തിപ്പും;

(എം) ബന്ധപ്പെട്ട അധികാരസ്ഥാനങ്ങളുമായി കൂടിയായോ ചിലകൊണ്ട് നഗരഗതാഗതവും നഗരഗതാഗത അനുബന്ധ സേവനങ്ങളും ഉപയോഗിക്കുന്നതിനുള്ള

യൂസർ ചാർജ്ജുകൾ നൽകുന്നതിനുവേണ്ടി, സ്കാർട്ട് കാർഡ് അധിഷ്ഠിത ടിക്കറ്റ് സമ്പ്രദായം ഏർപ്പെടുത്തുകയും അതിന്റെ നടത്തിപ്പും;

(എൻ) ബന്ധപ്പെട്ട അധികാരസ്ഥാനങ്ങളുമായി കൂടിയായോചിപ്പുകൊണ്ട് ട്രാഫിക് മാനേജ്മെന്റിനും ഗതാഗത ആസൂത്രണത്തിനും ഗതാഗത സംവിധാനങ്ങളുടെ രൂപകല്പനയ്ക്കും ഗതാഗതരീതി തിരഞ്ഞെടുക്കുന്നതിനും വേണ്ടി സാങ്കേതിക ശാസ്ത്രാധിഷ്ഠിത പരിഹാരങ്ങൾ ഏർപ്പെടുത്തുകയും അതിന്റെ നടത്തിപ്പും;

(ഒ) അതോറിറ്റി സ്ഥാപിക്കുന്ന ഇന്റലിജന്റ് ട്രാൻസ്പോർട്ട് സിസ്റ്റത്തിന്റെ സഹായത്തോടുകൂടി ഗതാഗത നിയമലംഘനങ്ങൾ കണ്ടെത്തുകയും ബന്ധപ്പെട്ട അധികാരസ്ഥാനങ്ങളെ അറിയിക്കുകയും ചെയ്യുക;

(പി) അർബൻ മൊബിലിറ്റി പ്രദേശത്തുള്ള നഗരഗതാഗതം സംബന്ധിച്ച വിവരം ശേഖരിക്കുകയും ആയത് ബന്ധപ്പെട്ട സർക്കാർ ഏജൻസികൾക്കോ അതോറിറ്റി അംഗീകരിച്ച മറ്റ് ഏജൻസികൾക്കോ നൽകുകയും ചെയ്യുക;

(ക്യൂ) സംയോജിത നഗരഗതാഗത സമ്പ്രദായത്തെക്കുറിച്ച് ഉപയോക്തൃ ബോധം വളർത്തുന്നതിനായി നഗരഗതാഗതം ഉപയോഗിക്കുന്നവർക്കുവേണ്ടി വിവരം പ്രസിദ്ധീകരിക്കുകയും പ്രദർശിപ്പിക്കുകയും;

(ആർ) വിദ്യാഭ്യാസം, പരിശീലനം, ഗവേഷണം എന്നിവയിലൂടെ നഗരഗതാഗതത്തിന്റെ നടത്തിപ്പിനും പരിപാലനത്തിനും നിയോഗിക്കപ്പെട്ട ആളുകളുടെ നൈപുണ്യം വർദ്ധിപ്പിക്കുക;

(എസ്) നഗരഗതാഗതത്തിന്റെ കാര്യക്ഷമതയോ സേവനനിലവാരങ്ങളോ വർദ്ധിപ്പിക്കുവാൻ റെയിൽവേയുടെ സേവനങ്ങളെയും ഷെഡ്യൂളുകളെയും സമയവിവര പട്ടികകളെയും സംബന്ധിച്ച് റെയിൽവേയ്ക്ക് ശുപാർശകൾ നൽകുക.

(2) അതോറിറ്റിക്ക്, (1)-ാം ഉപവകുപ്പിൽ വ്യവസ്ഥ ചെയ്തിട്ടുള്ള കർത്തവ്യങ്ങൾ നിർവ്വഹിക്കുന്നതിനും ചുമതലകൾ നിറവേറ്റുന്നതിനും ഏതെങ്കിലും ആളെയോ ഏജൻസിയെയോ നിയമിക്കാവുന്നതാണ്;

എന്നാൽ, അപ്രകാരമുള്ള കർത്തവ്യങ്ങൾ നിർവ്വഹിക്കുന്നതിനും ചുമതലകൾ നിറവേറ്റുന്നതിനും വേണ്ടി ഏതെങ്കിലും ആളോ ഏജൻസിയോ ഏറ്റെടുക്കുന്ന പ്രവർത്തനങ്ങൾ, അതോറിറ്റി നിശ്ചയിച്ചേക്കാവുന്ന പ്രകാരമുള്ള നിയന്ത്രണങ്ങൾക്കും പരിമിതികൾക്കും വ്യവസ്ഥകൾക്കും വിധേയമായിരിക്കുന്നതും അതോറിറ്റിയുടെ മേൽനോട്ടത്തിനും നിയന്ത്രണത്തിനും പുനഃപരിശോധനയ്ക്കും കൂടി വിധേയമായിരിക്കുന്നതുമാണ്.

(3) ഈ ആക്റ്റിലെ വ്യവസ്ഥകൾക്കും സംസ്ഥാന സർക്കാർ അതത് സമയം പുറപ്പെടുവിക്കുന്ന ഏതെങ്കിലും നിർദ്ദേശങ്ങൾക്കും വിധേയമായി, (1)-ാം ഉപവകുപ്പിൽ പറഞ്ഞിട്ടുള്ള കർത്തവ്യങ്ങൾ ഏറ്റെടുക്കുന്നതിനുള്ള ചെലവ് അതോറിറ്റി വഹിക്കേണ്ടതാണ്.

(4) അർബൻ മൊബിലിറ്റി പ്രദേശത്ത് ഈ ആക്റ്റ് ഫലപ്രദമായി നടപ്പാക്കപ്പെടുന്നുണ്ടെന്ന് അതോറിറ്റി ഉറപ്പുവരുത്തേണ്ടതും ചട്ടങ്ങൾ പ്രകാരം നിർണ്ണയിക്കപ്പെടാവുന്ന മറ്റ് കർത്തവ്യങ്ങളും ചുമതലകളും നിർവ്വഹിക്കേണ്ടതുമാണ്.

13. അർബൻ മൊബിലിറ്റി പ്രദേശത്തിനുവേണ്ടി സമഗ്ര മൊബിലിറ്റി പ്ലാൻ തയ്യാറാക്കലും പ്രസിദ്ധീകരിക്കലും—(1) അർബൻ മൊബിലിറ്റി പ്രദേശത്ത് സമഗ്രവും സംയോജിതവും ആസൂത്രിതവുമായ നഗരഗതാഗതത്തിന്റെ വികസനം ഉറപ്പാക്കുന്നതിനായി, ദേശീയ നഗരഗതാഗത നയത്തിന്റെ മാർഗ്ഗനിർദ്ദേശക രേഖകൾക്ക് അനുസൃതമായി ഒരു സമഗ്ര മൊബിലിറ്റി പ്ലാൻ അതോറിറ്റി തയ്യാറാക്കുകയോ തയ്യാറാക്കിക്കുകയോ ചെയ്യേണ്ടതും അങ്ങനെയുള്ള പദ്ധതിയിൽ,—

(i) അടിസ്ഥാന സൗകര്യങ്ങളും മറ്റ് പ്രവൃത്തികളും;

(ii) വിവിധ രീതിയിലുള്ള പൊതു ഗതാഗത സംവിധാനങ്ങളും മാസ് റാപ്പിഡ് ട്രാൻസിറ്റ് സിസ്റ്റങ്ങളും അവയുടെ സംയോജനവും;

(iii) നിലവിലുള്ള ഏതെങ്കിലും ഗതാഗത സമ്പ്രദായങ്ങളുമായോ നടത്തിക്കൊണ്ടിരിക്കുന്ന ഗതാഗത സേവനങ്ങളുമായോ ഏതെങ്കിലും പുതിയ സമ്പ്രദായങ്ങളുമായോ സേവനങ്ങളുമായോ ബന്ധപ്പെട്ട ഏതെങ്കിലും പ്രശ്നങ്ങൾ പരിഹരിക്കുന്നതിനുള്ള നടപടിക്രമങ്ങളും പ്രക്രിയയും;

(iv) ഈ ആക്റ്റിന്റെ ഉദ്ദേശ്യവും ലക്ഷ്യവും കൈവരിക്കുന്നതിനുവേണ്ടി അങ്ങനെയുള്ള പദ്ധതികളുടെ വികസനത്തിനും നടപ്പിലാക്കലിനും ആവശ്യമായേക്കാവുന്ന അങ്ങനെയുള്ള മറ്റ് കാര്യങ്ങളും, ഉൾപ്പെടുന്നതുകൊണ്ടുമാകുന്നു;

എന്നാൽ, അങ്ങനെയുള്ള പ്രദേശത്തെ നഗരഗതാഗതവുമായി ബന്ധപ്പെട്ട ഏതെങ്കിലും പ്ലാനോ പദ്ധതിയോ രൂപവൽക്കരിക്കുകയോ വികസിപ്പിക്കുകയോ നടപ്പാക്കുകയോ ചെയ്യുന്നതും തത്സമയം പ്രാബല്യത്തിലുള്ള ഏതെങ്കിലും നിയമത്തിൻ കീഴിൽ രൂപീകരിക്കപ്പെട്ടതുമായ മറ്റ് ഏതെങ്കിലും സ്ഥാപനമോ സമിതിയോ ഉണ്ടെങ്കിൽ,

അങ്ങനെയുള്ള സാഹചര്യങ്ങളിൽ, അതോറിറ്റിക്ക്, അതതുസംഗതിപോലെ, അങ്ങനെയുള്ള സ്ഥാപനവുമായോ സമിതിയുമായോ കൂടിയാലോചിച്ച് ഈ വകുപ്പിൻ കീഴിലെ അതിന്റെ ചുമതലകൾ നിർവ്വഹിക്കാവുന്നതാണ്.

(2) ചട്ടങ്ങളാൽ നിർണ്ണയിക്കപ്പെട്ട രീതിയിൽ, വിനിർദ്ദേശിച്ചുകൊടുക്കുന്ന തീയതിക്ക് മുമ്പായി ആക്ഷേപങ്ങളും നിർദ്ദേശങ്ങളും ക്ഷണിച്ചുകൊണ്ട്, കരട് പ്ലാൻ അതോറിറ്റിയുടെ ഔദ്യോഗിക വെബ്സൈറ്റിൽ പ്രസിദ്ധീകരിക്കേണ്ടതും അങ്ങനെ പ്രസിദ്ധീകരിച്ച കാര്യം ഔദ്യോഗിക ഗസറ്റിൽ അതോറിറ്റി പ്രസിദ്ധീകരിക്കേണ്ടതുമാണ്. ബന്ധപ്പെട്ട ആളുകൾക്ക് അവരുടെ ഭാഗം കേൾക്കുവാൻ മതിയായ അവസരം നൽകിയ ശേഷവും നിർദ്ദേശങ്ങളും ആക്ഷേപങ്ങളും നിവേദനങ്ങളും, ഏതെങ്കിലും ഉണ്ടെങ്കിൽ, അവ പരിഗണിച്ചശേഷവും അതോറിറ്റി, ആവശ്യമെങ്കിൽ, കരട് പ്ലാനിൽ മാറ്റങ്ങൾ വരുത്തേണ്ടതാണ്.

(3) അപ്രകാരം തയ്യാറാക്കിയ പ്ലാൻ സംസ്ഥാന സർക്കാരിന്റെ അംഗീകാരത്തിനായി സമർപ്പിക്കേണ്ടതും, സംസ്ഥാന സർക്കാരിന് ആ പ്ലാൻ മാറ്റങ്ങൾ കൂടാതെയോ അല്ലെങ്കിൽ ആവശ്യമെന്ന് അത് കരുതുന്ന അങ്ങനെയുള്ള മാറ്റങ്ങളോടുകൂടിയോ അംഗീകരിക്കാവുന്നതും അല്ലെങ്കിൽ അതുമായി ബന്ധപ്പെട്ട് സംസ്ഥാന സർക്കാർ പുറപ്പെടുവിച്ചിട്ടുള്ള ശിപാർശകളുടെ അടിസ്ഥാനത്തിൽ ഒരു പുതിയ പ്ലാൻ തയ്യാറാക്കുവാൻ അതോറിറ്റിക്ക് നിർദ്ദേശങ്ങൾ നൽകിക്കൊണ്ട് തള്ളിക്കളയാവുന്നതുമാണ്. ഈ കാര്യങ്ങളിൽ കഴിയുന്നതും മൂന്ന് മാസത്തിനകം സംസ്ഥാന സർക്കാർ തീരുമാനം എടുക്കേണ്ടതുമാണ്.

(4) സംസ്ഥാന സർക്കാർ അംഗീകരിച്ച എല്ലാ പ്ലാനുകളും, അതോറിറ്റിയുടെ ഔദ്യോഗിക വെബ്സൈറ്റിൽ പ്രസിദ്ധീകരിക്കേണ്ടതും, അങ്ങനെ പ്രസിദ്ധീകരിച്ച കാര്യം ഔദ്യോഗിക ഗസറ്റിൽ അതോറിറ്റി പ്രസിദ്ധീകരിക്കേണ്ടതുമാണ്.

14. സമഗ്ര മൊബിലിറ്റി പ്ലാൻ നടപ്പിലാക്കുന്നതിനും സ്കീമുകൾ ഉപീകരിക്കുന്നതിനുമുള്ള അധികാരം—(1) അതോറിറ്റിക്ക്, അംഗീകൃത സമഗ്ര മൊബിലിറ്റി പ്ലാൻ നടപ്പിലാക്കുന്നതിനുവേണ്ടി ആവശ്യമെന്ന് അത് കരുതുന്ന പ്രകാരമുള്ള ഉചിതമായ നടപടികളെടുക്കുവാൻ അധികാരമുണ്ടായിരിക്കുന്നതാണ്.

(2) അർബൻ മൊബിലിറ്റി പ്രദേശത്ത് ആവിഷ്കരിക്കാനുദ്ദേശിക്കുന്ന സേവനങ്ങളുടെ സ്വഭാവത്തിന്റെ എല്ലാ പ്രസക്തമായ വിശദാംശങ്ങളും ഉൾപ്പെടുത്തുവാൻ ഉദ്ദേശിക്കുന്ന പ്രദേശം അല്ലെങ്കിൽ റൂട്ട് സഹിതം വ്യക്തമാക്കി നൽകിക്കൊണ്ട്, റോഡ് ഗതാഗത സർവ്വീസുകളെ അംഗീകൃത സമഗ്ര മൊബിലിറ്റി പ്ലാനുമായി

യോജിപ്പിക്കുന്നതിനുവേണ്ടി അതോറിറ്റിക്ക് ഒരു കരട് സ്കീം തയ്യാറാക്കുന്നതും 1988-ലെ മോട്ടോർ വാഹന ആക്ടിന്റെ (1988-ലെ 59-ാം കേന്ദ്ര ആക്ട്) അധ്യായം VI-ൽ കീഴിൽ ഉണ്ടാക്കുന്ന സ്കീമിനോടൊപ്പമോ മറ്റ് വിധത്തിലോ പരിഗണിക്കുന്നതിനായി സംസ്ഥാന സർക്കാരിനോട് ശുപാർശ ചെയ്യാവുന്നതുമാണ്.

(3) ഓപ്പറേറ്റ് ചെയ്യുന്ന പ്രദേശം അല്ലെങ്കിൽ റൂട്ട് അത് പ്രാബല്യത്തിൽ വരുന്ന തീയതി, ഓപ്പറേറ്റ് ചെയ്യുന്ന കാലയളവ് (കഴിയുന്നതും പത്ത് വർഷത്തിൽ കൂടാൻ പാടില്ല), പ്രത്യേക പെർമിറ്റുകൾ പ്രകാരം നൽകാവുന്ന സർവ്വീസുകൾ, സ്കീമിൽ പങ്കെടുക്കുന്ന പാസഞ്ചർ ട്രാൻസ്പോർട്ട് ഓപ്പറേറ്റർമാർ തുടങ്ങിയ, ബാധകമാക്കാവുന്ന വ്യവസ്ഥകൾ സ്കീമിൽ ഉൾപ്പെടുത്താവുന്നതാണ്.

15. നിർദ്ദേശങ്ങൾ പുറപ്പെടുവിക്കുന്നതിനും അന്വേഷണത്തിനും ഉത്തരവിടുന്നതിനും ശുപാർശ ചെയ്യുന്നതിനുമുള്ള അധികാരം.—(1) ഏതെങ്കിലും നഗരഗതാഗത പദ്ധതിയുടെയോ സ്കീമിന്റെയോ നടത്തിപ്പുമായി ബന്ധപ്പെട്ട്, തത്സമയം പ്രാബല്യത്തിലുള്ള മറ്റേതെങ്കിലും നിയമത്തിലെ വ്യവസ്ഥകൾക്ക് വിധേയമായി, ബന്ധപ്പെട്ട വകുപ്പ്, അധികാരസ്ഥാനം, ട്രാൻസ്പോർട്ട് ഓപ്പറേറ്റർ, അഗ്രഗേറ്റർ, അല്ലെങ്കിൽ ബന്ധപ്പെട്ട മറ്റാളുകൾ എന്നിവർക്ക് നിർദ്ദേശങ്ങൾ നൽകുന്നതിന് അതോറിറ്റിക്ക് സംസ്ഥാന സർക്കാരിനോട് ശുപാർശ ചെയ്യാവുന്നതാണ്. അങ്ങനെയുള്ള വകുപ്പുകൾ, അധികാരസ്ഥാനം, ട്രാൻസ്പോർട്ട് ഓപ്പറേറ്റർ, അഗ്രഗേറ്റർ അല്ലെങ്കിൽ അങ്ങനെയുള്ള ആളുകളോ സ്ഥാപനമോ അങ്ങനെയുള്ള നിർദ്ദേശങ്ങൾ അനുസരിക്കാത്തപക്ഷം അവ കൃത്യമായി പാലിക്കുന്നതിനുവേണ്ടി അതോറിറ്റിക്ക് ആയത് സംസ്ഥാന സർക്കാരിന്റെ ശ്രദ്ധയിൽ കൊണ്ടുവരാവുന്നതാണ്.

(2) അതോറിറ്റിയും അതിന്റെ ഉദ്യോഗസ്ഥരും എടുക്കുന്ന നടപടികളും ആക്ടിയിലെ വ്യവസ്ഥകളും നടപ്പിലാക്കുന്നതിനുവേണ്ടി അതോറിറ്റിയെയും അതോറിറ്റിയുടെ ഉദ്യോഗസ്ഥരെയും സഹായിക്കുവാൻ എല്ലാ പോലീസ് ഉദ്യോഗസ്ഥരും ബാധ്യസ്ഥരായിരിക്കുന്നതാണ്.

(3) ഈ ആക്റ്റിലെ വ്യവസ്ഥകളുമായി ബന്ധപ്പെട്ട ഏതെങ്കിലും ക്രമക്കേടുകളും ആലോചനകളും അന്വേഷിക്കുന്നതിനോ അന്വേഷിപ്പിക്കുന്നതിനോ ഉത്തരവിടുന്നതിന് അതോറിറ്റിക്ക് അധികാരമുണ്ടായിരിക്കുന്നതും ഉത്തരവിടുന്ന മുറയ്ക്ക് അന്വേഷണ ഉദ്യോഗസ്ഥൻ അല്ലെങ്കിൽ ബന്ധപ്പെട്ട വകുപ്പിന്റെ ക്ഷമതയുള്ള ഉദ്യോഗസ്ഥൻ, അതതുസംഗതിപോലെ, അന്വേഷണം നടത്തുകയോ അന്വേഷണം നടത്തിക്കുകയോ ചെയ്യേണ്ടതും നിർണ്ണയിക്കപ്പെടാവുന്ന സമയത്തിനുള്ളിൽ റിപ്പോർട്ടോ റിപ്പോർട്ടിന്റെ പകർപ്പോ അതോറിറ്റിക്ക് സമർപ്പിക്കേണ്ടതുമാണ്.

16. പൊതുഗതാഗത സൗകര്യവും ഗതാഗത സംവിധാനവും

വീകസിപ്പിക്കുന്നതിനായി കരാറിൽ ഏർപ്പെടാനുള്ള അധികാരം—(1) അതോറിറ്റി തീരുമാനിക്കാവുന്ന പ്രകാരമോ അതോറിറ്റി ഉണ്ടാക്കിയ ഏതെങ്കിലും പ്ലാനിൽ വ്യവസ്ഥചെയ്തിട്ടുള്ള പ്രകാരമോ, ഏതെങ്കിലും അടിസ്ഥാനസൗകര്യത്തിന്റെയോ ഗതാഗതസംവിധാനത്തിന്റെയോ വികസനരഹിതമായി ഒരു പൊതു സ്ഥാപനവുമായോ സ്വകാര്യ സ്ഥാപനവുമായോ ഏതെങ്കിലും എഗ്രിമെന്റിലോ കരാറിലോ ഉപകരാറിലോ ഏർപ്പെടുന്നതിന് അതോറിറ്റിക്ക് അധികാരം ഉണ്ടായിരിക്കുന്നതാണ്. കൂടാതെ, ഇത്തരത്തിൽ കരാറിലേർപ്പെട്ട പൊതുസേവനങ്ങളിന്മേലുള്ള പൊതുസുരക്ഷ നിരീക്ഷിക്കുന്നതിനും ബന്ധപ്പെട്ട വകുപ്പുകൾക്ക് നിർദ്ദേശങ്ങൾ നൽകുന്നതിനും അതോറിറ്റിക്ക് അധികാരമുണ്ടായിരിക്കുന്നതാണ്.

(2) (1)-ാം ഉപവകുപ്പിൽ വ്യവസ്ഥ ചെയ്ത പ്രകാരം വീകസിപ്പിച്ചെടുത്ത അടിസ്ഥാന സൗകര്യ വികസനത്തിന്റെയോ ഗതാഗത സംവിധാനത്തിന്റെയോ അതുമായി ബന്ധപ്പെട്ട സേവനങ്ങളുടെയോ ഉപയോഗത്തിനായി അങ്ങനെയുള്ള എഗ്രിമെന്റോ കരാറോ പ്രകാരം ഈടാക്കാവുന്ന ഫീസ്, അല്ലെങ്കിൽ യൂസർചാർജ്ജ് നിശ്ചയിക്കുന്നതിനും വിജ്ഞാപനം ചെയ്യുന്നതിനും അതോറിറ്റിക്ക് അധികാരം ഉണ്ടായിരിക്കുന്നതാണ്. ഇതു സംബന്ധിച്ച് ഏർപ്പെട്ടിട്ടുള്ള ബന്ധപ്പെട്ട ക്രമീകരണങ്ങളിൽ നിഷ്കർഷിച്ചിട്ടുള്ള വ്യവസ്ഥകൾക്കനുസരിച്ച് അങ്ങനെയുള്ള ഫീസോ യൂസർചാർജ്ജുകളോ പിരിച്ചെടുക്കുന്നതിനും വിനിയോഗിക്കുന്നതിനും ഉള്ള അധികാരം, അതതുസംഗതിപോലെ, കൺസഷനയറിലോ ലൈസൻസിയിലോ കരാറുകാരനിലോ ഉപകരാറുകാരനിലോ നിക്ഷിപ്തമാക്കുന്നതിന് അതോറിറ്റിക്ക് അധികാരം ഉണ്ടായിരിക്കുന്നതാണ്. അതോറിറ്റിക്ക്, അത് യുക്തമെന്നു കരുതുന്ന പക്ഷം, ബന്ധപ്പെട്ട ഫീസ് അല്ലെങ്കിൽ യൂസർ ചാർജ്ജുകൾ പൂർണ്ണമായോ ഭാഗികമായോ ഒഴിവാക്കുന്നതിനോ അതിൽ ഇളവ് നൽകുന്നതിനോ അധികാരം ഉണ്ടായിരിക്കുന്നതാണ്.

എന്നാൽ, സംസ്ഥാന സർക്കാരിന്റെ മുൻകൂട്ടിയുള്ള അംഗീകാരമില്ലാതെ അങ്ങനെയുള്ള യാതൊരു ഫീസോ യൂസർ ചാർജ്ജോ അതോറിറ്റി നിശ്ചയിക്കുകയോ വിജ്ഞാപനം ചെയ്യുകയോ ചെയ്യുവാൻ പാടില്ലാത്തതാകുന്നു.

(3) (1)-ാം ഉപവകുപ്പിൽ പരാമർശിച്ചിട്ടുള്ള വിവിധ ക്രമീകരണങ്ങളിൽ ഏർപ്പെടുന്നതിനായി അതോറിറ്റിക്ക്, അത് ആവശ്യമാണെന്ന് കരുതുന്ന റെഗുലേഷനുകളോ ഉത്തരവുകളോ ഉണ്ടാക്കാവുന്നതും അല്ലെങ്കിൽ നിർദ്ദേശങ്ങൾ നൽകാവുന്നതുമാണ്.

(4) അങ്ങനെയുള്ള ക്രമീകരണങ്ങളിൽ നിന്നുള്ള വരവ് നിധിയിൽ പുരവുവയ്ക്കേണ്ടതാണ്.

17. അതോറിറ്റിയുടെ പൊതു അധികാരങ്ങൾ—തത്സമയം പ്രാബല്യത്തിലുള്ള ഏതൊരു നിയമത്തിലെയും വ്യവസ്ഥകൾക്കു വിധേയമായി അതോറിറ്റിക്ക് ഇനിപ്പറയുന്ന അധികാരങ്ങൾ ഉണ്ടായിരിക്കുന്നതാണ്, അതായത്:—

(എ) ഏതുവിധത്തിലും ഏതുതരത്തിലും ഉള്ള സാമ്പത്തിക ഏർപ്പാടിനും നൽകുന്ന ഈട് ഉൾപ്പെടെയുള്ള, ഈട് സ്വീകരിക്കുന്നതിനും ആർജ്ജിക്കുന്നതിനും കൈവശം വയ്ക്കുന്നതിനും പരിത്യജിക്കുന്നതിനും കൈമാറുന്നതിനും തിരികെ നൽകുന്നതിനും;

(ബി) ഈ ആക്റ്റിന്റെ ഉദ്ദേശ്യലക്ഷ്യങ്ങൾ നടപ്പിലാക്കുന്നതിന് ആവശ്യമായതോ അതുമായി ബന്ധപ്പെട്ടതോ ആയ ഏതെങ്കിലും വസ്തു, സ്ഥാവരമോ ജംഗമമോ ഏതുതന്നെയായാലും, അല്ലെങ്കിൽ അവയുടെ ഏതെങ്കിലും ഭാഗമോ, വിലയ്ക്കു വാങ്ങുവാനും പാട്ടത്തിന് കൊടുക്കുവാനും കൈവശം വയ്ക്കുവാനും നിർമ്മാണത്തിനും ഉൽപ്പാദനത്തിനും നിലനിർത്തുവാനും വിൽക്കുവാനും അല്ലെങ്കിൽ തീർപ്പാക്കുവാനും;

(സി) ഗതാഗത നിക്ഷേപ പദ്ധതിയിൽ ഉൾപ്പെടുത്തിയിട്ടുള്ള പ്രോജക്റ്റുകൾ, പ്ലാനുകൾ, പദ്ധതികൾ, നിർദ്ദേശങ്ങൾ എന്നിവ നടപ്പിലാക്കുന്നതിനായി ഫണ്ട് സ്വരൂപിക്കുന്നതിനും എല്ലാ ഗതാഗതസംബന്ധിയായ നിക്ഷേപ പദ്ധതികൾക്കുമുള്ള തുക ലഭ്യമാക്കുന്നത് സുഗമമാക്കുന്നതിനും;

(ഡി) കേന്ദ്ര സർക്കാരോ ഏതെങ്കിലും സംസ്ഥാന സർക്കാരോ മറ്റേതെങ്കിലും ഏജൻസികളോ സമഗ്ര അർബൻ മൊബിലിറ്റി പ്ലാനുമായി യോജിച്ചുപോകുകയെന്ന വീക്ഷണത്തോടെ അർബൻ മൊബിലിറ്റി പ്രദേശത്തിനു വേണ്ടിയോ അർബൻ മൊബിലിറ്റി പ്രദേശത്തിലോ നിർദ്ദേശിച്ച എല്ലാ പ്രധാന ഗതാഗതപദ്ധതികളും നിറവേറ്റുക അല്ലെങ്കിൽ അവ എല്ലാമോ ഏതെങ്കിലുമോ മേൽനോട്ടം വഹിക്കുക;

(ഇ) പൊതുഗതാഗത സേവനങ്ങൾക്കായി ബന്ധപ്പെട്ട അധികാരികൾ പെർമിറ്റുകളോ ലൈസൻസുകളോ നൽകുന്നതിനുള്ള ഉപാധികൾ ശിപാർശ ചെയ്യുക;

(എഫ്) സമഗ്ര അർബൻ മൊബിലിറ്റി പ്ലാനും ഗതാഗത നിക്ഷേപ പദ്ധതിയും തുടർച്ചയായി നിരീക്ഷിക്കുകയും അത് ആഡിറ്റ് അനുസൃതമാക്കുകയും ചെയ്യുക;

(ജി) നഗരഗതാഗത അനുബന്ധ സേവനങ്ങൾക്കുള്ള ഫീസും ചാർജ്ജുകളും കൂടാതെ, എല്ലാ നഗരഗതാഗതത്തിനുമുള്ള നിരക്കുകളും നിയന്ത്രിക്കുന്നതിനായി ബന്ധപ്പെട്ട അധികാരസ്ഥാനങ്ങളോട് ശിപാർശ ചെയ്യുക;

(എച്ച്) നഗരഗതാഗത പ്രവർത്തനങ്ങൾക്കായുള്ള ഫണ്ടുകൾ ഉപയോഗിക്കുന്നത് നിരീക്ഷിക്കുകയും കണക്കുകളുടെയും വായ്പകളുടെയും ആഡിറ്റ് ഉറപ്പാക്കുകയും ചെയ്യുക;

(ഐ) ഈ ആക്റ്റിനു കീഴിൽ ഉണ്ടാക്കിയിട്ടുള്ള റെഗുലേഷനുകൾ നടപ്പിലാക്കുന്നുണ്ടെന്ന് ഉറപ്പാക്കുക;

(ജെ) സംസ്ഥാന സർക്കാരുമായി കൂടിയാലോചിച്ച്, അതോറിറ്റിയുടെ ജീവനക്കാർക്കുവേണ്ടി ഉചിതവും പ്രവൃത്തി നിർവ്വഹണവുമായി ബന്ധപ്പെടുത്തിയുള്ളതുമായ സേവന വേതന വ്യവസ്ഥകൾ തയ്യാറാക്കുക;

(കെ) II-ാം പട്ടികയിൽ ഉൾപ്പെടുത്തിയിട്ടുള്ള സമാന്തര ഗതാഗത സംവിധാനത്തിന് സുസ്ഥിരമായ പ്രവർത്തന ചട്ടക്കൂട് ഒരുക്കുന്നതിനുള്ള ഉപദേശങ്ങളോ ശുപാർശയോ നൽകുക;

(എൽ) ചട്ടങ്ങളാൽ നിർണ്ണയിക്കപ്പെടാവുന്ന അങ്ങനെയുള്ള മറ്റ് അധികാരങ്ങൾ.

അദ്ധ്യായം V

നഗരഗതാഗത നിധി

18. അതോറിറ്റിയുടെ നിധി—(1) ഓരോ **[**]** അതോറിറ്റിക്കും വേണ്ടി 'നഗരഗതാഗത നിധി' എന്ന് വിളിക്കപ്പെടുന്ന ഒരു നിധി രൂപീകരിക്കേണ്ടതാണ്.

(2) താഴെപ്പറയുന്നവ നിധിയിലേയ്ക്ക് വരവ് വയ്ക്കേണ്ടതാണ്, അതായത്:—

(എ) അതത് **[**]** അതോറിറ്റിക്കായി കേന്ദ്രസർക്കാരോ സംസ്ഥാന സർക്കാരോ അനുവദിക്കുന്ന ഗ്രാന്റുകളും അഡ്വാൻസുകളും, വായ്പകളും ബഡ്ജറ്റിൽ വകയിരുത്തിയത് ഉൾപ്പെടെയുള്ള വകയിരുത്തലിലൂടെ അനുവദിച്ചുകിട്ടുന്ന ഫണ്ടുകളും;

(ബി) തൽസമയം പ്രാബല്യത്തിലുള്ള മറ്റേതെങ്കിലും നിയമത്തിലെ വ്യവസ്ഥകൾക്ക് വിധേയമായി,—

(i) ഈ ആക്റ്റിൻ കീഴിൽ ചുമത്തുകയും ഈടാക്കുകയും ചെയ്യുന്ന ഏതെങ്കിലും പിഴയും സമാഹരിക്കുന്ന രാജിയാക്കൽ ഫീസും;

(ii) ഇന്റലിജന്റ് ട്രാൻസ്പോർട്ട് സിസ്റ്റം മുഖേന കണ്ടുപിടിക്കപ്പെട്ടതും അതോറിറ്റി റിപ്പോർട്ട് ചെയ്തിട്ടുള്ളതുമായ ട്രാഫിക് ലംഘനങ്ങളുടെ സംഗതിയിൽ ബന്ധപ്പെട്ട വകുപ്പുകൾ സമാഹരിക്കുന്ന രാജിയാക്കൽ ഫീസ്;

(സി) 16-ാം വകുപ്പുകാരും അതോറിറ്റിക്ക് ലഭ്യമാകുന്ന ഫീസും യൂസർ ചാർജ്ജുകളും;

(ഡി) ഈ ആക്റ്റിൻ കീഴിൽ അർബൻ മൊബിലിറ്റി പ്രദേശത്ത് നിന്നും സമാഹരിക്കുന്നതിനായി ചട്ടങ്ങൾ പ്രകാരം നിർണ്ണയിച്ചിട്ടുള്ള ഏതെങ്കിലും യൂസർ ഫീസുകൾ അല്ലെങ്കിൽ ചാർജ്ജുകൾ;

(ഇ) സംസ്ഥാന സർക്കാർ വകയിരുത്തി നൽകാവുന്ന സ്പെഷ്യൽ പ്രോജക്റ്റ് സ്പെസിഫിക് വയബിലിറ്റി ഗ്യാപ്ഫണ്ടിങ്;

(എഫ്) അതോറിറ്റിക്ക് നിയമപരമായി ലഭിക്കുന്ന മറ്റേതൊരു തുകയും.

(3) ചട്ടങ്ങളാൽ നിർണ്ണയിക്കപ്പെടാവുന്ന അങ്ങനെയുള്ള രീതിയിലും അങ്ങനെയുള്ള വ്യവസ്ഥകൾക്ക് വിധേയമായും അല്ലാതെ യാതൊരു തുകയും നിധിയിലേക്ക് അടയ്ക്കുവാനോ അല്ലെങ്കിൽ അതിൽ നിന്നും ഉപയോഗിക്കുവാനോ പാടില്ലാത്തതാണ്.

(4) സംസ്ഥാന സർക്കാർ അതത് സമയം നൽകാവുന്ന പൊതുവായ അല്ലെങ്കിൽ പ്രത്യേക നിർദ്ദേശങ്ങൾക്ക് വിധേയമായി, അതോറിറ്റിയുടെ ചീഫ് എക്സിക്യൂട്ടീവ് ഓഫീസർ നിധി കൈവരും വയ്ക്കുകയും ഭരണനിർവ്വഹണം നടത്തുകയും ചെയ്യേണ്ടതാണ്.

19. സർക്കാർ വഴിയുള്ള ഗ്രാന്റുകളും വായ്പകളും—ഈ ആക്റ്റിൻ കീഴിലുള്ള ചുമതലകൾ നിർവ്വഹിക്കുന്നതിന് അതോറിറ്റിക്ക് ആവശ്യമെന്നു കരുതുന്ന ഗ്രാന്റുകളും അഡ്വാൻസുകളും വായ്പകളും കേന്ദ്രസർക്കാരിൽ നിന്നോ സംസ്ഥാന സർക്കാരിൽ നിന്നോ അതോറിറ്റിക്ക് സ്വീകരിക്കാവുന്നതും അങ്ങനെ സ്വീകരിക്കുന്ന എല്ലാ ഗ്രാന്റുകളും വായ്പകളും അഡ്വാൻസുകളും അങ്ങനെയുള്ള സർക്കാർ തീരുമാനിക്കുന്ന നിബന്ധനകൾക്കും ഉപാധികൾക്കും വിധേയമായിരിക്കേണ്ടതുമാണ്.

20. പലിശ അടയ്ക്കുന്നതിനും വായ്പകൾ തിരിച്ചടയ്ക്കുന്നതിനും ഉള്ള മുൻഗണന—തത്സമയം പ്രാബല്യത്തിലുള്ള ഏതൊരു നിയമത്തിലെയും വ്യവസ്ഥകൾക്ക് വിധേയമായി, വായ്പകളിൻമേലുള്ള പലിശയായോ വായ്പയുടെ തിരിച്ചടവായോ അതോറിറ്റിയിൽ നിന്നും കൊടുക്കുവാനുള്ള എല്ലാ അടവുകളും അതോറിറ്റിയിൽ നിന്നും കൊടുക്കുവാനുള്ള മറ്റെല്ലാ അടവുകളെക്കാളും മുൻഗണന നൽകി അടയ്ക്കേണ്ടതാണ്.

21. ഗുണസമാഹരണത്തിനുള്ള അധികാരം—ഈ ആക്റ്റിന്റെ ഉദ്ദേശ്യലക്ഷ്യങ്ങളുടെ ഫലപ്രദമായ നടത്തിപ്പിനുവേണ്ടി, സംസ്ഥാന സർക്കാർ അംഗീകരിച്ചേക്കാവുന്ന

അങ്ങനെയുള്ള നിബന്ധനകളിന്മേലും ഉപാധികളിന്മേലും വായ്പകളോ കടപ്പത്രങ്ങളോ മുഖേനയോ അല്ലെങ്കിൽ അങ്ങനെയുള്ള ഉറവിടങ്ങളിൽ നിന്നും ബോണ്ടുകൾ ഇറക്കിക്കൊണ്ടോ അതോറിറ്റിക്ക് ധനമോ കടമോ സമാഹരിക്കുകയും ചെയ്യാവുന്നതാണ്.

22. അതോറിറ്റി വഴിയുള്ള ഗ്രാന്റുകളും വായ്പകളും—തത്സമയം പ്രാബല്യത്തിലുള്ള ഏതൊരു നിയമത്തിലെയും വ്യവസ്ഥകൾക്ക് വിധേയമായി, അതോറിറ്റിക്ക്, ബന്ധപ്പെട്ട അർബൻ മൊബിലിറ്റി പ്രദേശത്തിനുള്ളിലെ ഏതൊരു നഗരഗതാഗത ഓപ്പറേറ്റർക്കും ആവശ്യമെന്നു കരുതാവുന്ന അങ്ങനെയുള്ള ഗ്രാന്റുകളും അഡ്വാൻസുകളും വായ്പകളും നൽകുന്നതിനുള്ള നടപടികൾ സ്വീകരിക്കാവുന്നതും അങ്ങനെ നൽകുന്ന എല്ലാ ഗ്രാന്റുകളും വായ്പകളും അഡ്വാൻസുകളും ബാധകമായ നിയമങ്ങൾ പ്രകാരം അതോറിറ്റി തീരുമാനിക്കാവുന്ന അങ്ങനെയുള്ള നിബന്ധനകളിന്മേലും ഉപാധികളിന്മേലും ആയിരിക്കേണ്ടതുമാണ്.

23. ജനമോചനനിധി—(1) അതോറിറ്റി, അത് കടം വാങ്ങിയ പണം തിരിച്ചടയ്ക്കുന്നതിനുവേണ്ടി 20-ാം വകുപ്പിലെ വ്യവസ്ഥകൾക്ക് വിധേയമായി, ഒരു ജനമോചനനിധി സൂക്ഷിച്ചുപോരേണ്ടതും അങ്ങനെ കടം വാങ്ങിയിട്ടുള്ള എല്ലാ തുകകളും അവ തിരിച്ചടയ്ക്കുന്നതിനായി നിശ്ചയിച്ചിട്ടുള്ള കാലാവധിക്കുള്ളിൽ തിരിച്ചടയ്ക്കുന്നതിന് പര്യാപ്തമായേക്കാവുന്ന തുക ഓരോവർഷവും ജനമോചന നിധിയിലേക്ക് അടയ്ക്കേണ്ടതുമാണ്.

(2) ഏത് വായ്പ അടച്ചുതീർക്കുന്നതിലേയ്ക്കു വേണ്ടിയാണോ അങ്ങനെയുള്ള നിധി വരവ് വച്ചിട്ടുള്ളത്, ആ വായ്പയിലേക്കോ അത് അടച്ചുതീർക്കുന്നതിലേക്കായോ ആ ജനമോചനനിധി അഥവാ അതിന്റെ ഭാഗം വിനിയോഗിക്കേണ്ടതും അങ്ങനെയുള്ള വായ്പ പൂർണ്ണമായും അടച്ചുതീർക്കുന്നതുവരെ അത് മറ്റ് യാതൊരു ആവശ്യത്തിനും വിനിയോഗിക്കാൻ പാടില്ലാത്തതുമാണ്.

24. അതോറിറ്റിയുടെ ബഡ്ജറ്റ്—(1) അതോറിറ്റി ഓരോ വർഷവും, ചട്ടങ്ങളാൽ നിർണ്ണയിക്കപ്പെടാവുന്ന അങ്ങനെയുള്ള മാതൃകയിലും അങ്ങനെയുള്ള സമയത്തിനുള്ളിലും തൊട്ടടുത്തുവരുന്ന സാമ്പത്തികവർഷത്തേക്കുള്ള പ്രതീക്ഷിത വരവുകളും ചെലവുകളും കാണിക്കുന്ന ഒരു ബഡ്ജറ്റ് തയ്യാറാക്കേണ്ടതും ചട്ടങ്ങളാൽ നിർണ്ണയിക്കപ്പെടാവുന്ന അത്രയും എണ്ണം അതിന്റെ പകർപ്പുകൾ സംസ്ഥാന സർക്കാരിന് അയച്ചുകൊടുക്കേണ്ടതുമാണ്.

(2) അതോറിറ്റി തയ്യാറാക്കിയ ബഡ്ജറ്റ്, അതിൽ സംസ്ഥാന സർക്കാരിൽ നിന്നുള്ള ഏതെങ്കിലും റവന്യൂ വിഹിതം ആവശ്യപ്പെടാത്തതോ അന്തിമവും

സംസ്ഥാന സർക്കാരിന്റെ മുൻകൂർ അംഗീകാരം ഇല്ലാതെ അതോറിറ്റിയ്ക്ക് സ്വീകരിക്കാവുന്നതുമാണ്. എന്നിരുന്നാലും അതോറിറ്റി തയ്യാറാക്കിയ ബഡ്ജറ്റ്, അതിൽ സംസ്ഥാന സർക്കാരിൽ നിന്നും എന്തെങ്കിലും റവന്യൂ വിഹിതം ആവശ്യപ്പെടുന്നിടത്തോളം, സംസ്ഥാന സർക്കാർ നിർദ്ദേശിക്കാവുന്ന അങ്ങനെയുള്ള മാറ്റത്തോടെയോ ഉപാധികളോടും വ്യവസ്ഥകളോടും കൂടിയോ സംസ്ഥാന സർക്കാരിന്റെ അന്തിമ അംഗീകാരത്തിന് വിധേയമായിരിക്കേണ്ടതാണ്.

25. **ആഡിറ്റ്.**—(1) അതോറിറ്റിയുടെ അക്കൗണ്ടുകൾ സംസ്ഥാന അക്കൗണ്ടിന്റെ ജനറലിന്റെ വർഷംതോറുമുള്ള ആഡിറ്റിന് വിധേയമായിരിക്കുന്നതും അങ്ങനെയുള്ള ആഡിറ്റുമായി ബന്ധപ്പെട്ട് അദ്ദേഹത്തിന് വഹിക്കേണ്ടതായിവരുന്ന ഏതൊരു ചെലവും അക്കൗണ്ടിന്റെ ജനറലിന് അതോറിറ്റി നൽകേണ്ടതുമാണ്. അതോറിറ്റിയുടെ അക്കൗണ്ടുകളുടെ ആഡിറ്റുമായി ബന്ധപ്പെട്ട് അക്കൗണ്ടിന്റെ ജനറലോ അദ്ദേഹം നിയമിക്കുന്ന ഏതൊരാൾക്കോ സംസ്ഥാന സർക്കാരിന്റെ അക്കൗണ്ടുകളുടെ ആഡിറ്റ് സംബന്ധിച്ച് അക്കൗണ്ടിന്റെ ജനറലിന് ഉള്ളതായ അതേ അവകാശവും പ്രത്യേകാവകാശവും അധികാരവും ഉണ്ടായിരിക്കുന്നതും പ്രത്യേകിച്ചും പുസ്തകങ്ങൾ, കണക്കുകൾ, ബന്ധപ്പെട്ട വൗച്ചറുകളും മറ്റ് രേഖകളും കടലാസുകളും ഹാജരാക്കുവാൻ ആവശ്യപ്പെടാനുള്ള അധികാരവും ഉണ്ടായിരിക്കുന്നതാണ്.

(2) ആഡിറ്റ് റിപ്പോർട്ടിന്റെ ഒരു പകർപ്പ് സംസ്ഥാന സർക്കാരിനും അതോറിറ്റിക്കും സംസ്ഥാന സർക്കാർ വിനിർദ്ദേശിക്കുന്ന മറ്റേതെങ്കിലും ബന്ധപ്പെട്ട ആൾക്കും അല്ലെങ്കിൽ അധികാരസ്ഥാനത്തിനും സമർപ്പിക്കേണ്ടതാണ്.

26. **വാർഷിക റിപ്പോർട്ട്.**—(1) അതോറിറ്റി ഓരോ വർഷത്തേയ്ക്കും അതിന്റെ, ആ വർഷത്തെ പ്രവർത്തനങ്ങളുടെ റിപ്പോർട്ട് തയ്യാറാക്കേണ്ടതും തൊട്ടടുത്ത വർഷം ജൂൺ 1-ാം തീയതിയോ അതിനു മുൻപോ ആ റിപ്പോർട്ട് സംസ്ഥാന സർക്കാരിന് സമർപ്പിക്കേണ്ടതുമാണ്.

(2) വാർഷിക റിപ്പോർട്ട് സമർപ്പിച്ചതിനുശേഷം അതിന്റെ ഒരു പകർപ്പ് സംസ്ഥാന സർക്കാർ കഴിയുന്നത്ര വേഗം സംസ്ഥാന നിയമസഭയിൽ വയ്പ്പിക്കേണ്ടതാണ്.

(3) താഴെ പറയുന്നവ ഉൾപ്പെടെയും എന്നാൽ അവയിൽ പരിമിതപ്പെടുത്താതെയും, ആഡിറ്റ് ചെയ്ത വാർഷിക സ്റ്റേറ്റ്മെന്റ് ഓരോ സാമ്പത്തിക വർഷത്തിന്റെയും അവസാനം അതോറിറ്റി സംസ്ഥാന സർക്കാരിന് സമർപ്പിക്കേണ്ടതാണ്:—

- (എ) എടുത്ത കടം അല്ലെങ്കിൽ വായ്പയുടെ തുക;
- (ബി) തനതു വർഷം നടത്തിയ നിക്ഷേപത്തിന്റെ വിശദാംശങ്ങൾ;

(സി) ഭൂണമോചനനിധിയിലേയ്ക്കായി നീക്കിവയ്ക്കപ്പെട്ട തുക ഉൾപ്പെടെയുള്ള തിരിച്ചടവ് രീതി;

(ഡി) എടുത്തതോ ഉണ്ടാക്കിയതോ ആയ സെക്യൂരിറ്റികളുടെ തുക;

(ഇ) അതതുസമയം സംസ്ഥാന സർക്കാർ നിർദ്ദേശിച്ചുകൊടുക്കുന്ന മറ്റേതെങ്കിലും കാര്യം.

27. റിട്ടേണുകൾ.— അതത് സമയങ്ങളിൽ സംസ്ഥാന സർക്കാർ ആവശ്യപ്പെടാവുന്ന അങ്ങനെയുള്ള റിപ്പോർട്ടുകൾ, റിട്ടേണുകൾ, മറ്റ് വിവരങ്ങൾ എന്നിവ അതോറിറ്റി സംസ്ഥാന സർക്കാരിന് നൽകേണ്ടതാണ്.

അദ്ധ്യായം VI

ശിക്ഷകൾ

28. ഈ ആക്റ്റിലെയോ ചട്ടങ്ങളിലെയോ റെഗുലേഷനുകളിലെയോ വ്യവസ്ഥകൾ പാലിക്കുന്നതിൽ വീഴ്ച വരുത്തുന്നതിനുള്ള ശിക്ഷ.—(1) ഈ ആക്റ്റിലെയോ ചട്ടങ്ങളിലെയോ റെഗുലേഷനുകളിലെയോ വ്യവസ്ഥകൾ പാലിക്കുവാൻ വീഴ്ച വരുത്തുന്ന ഏതൊരാളും, കുറ്റസ്ഥാപനത്തിന്മേൽ, പതിനായിരം രൂപ വരെ ആകാവുന്ന പിഴയ്ക്ക് ശിക്ഷിക്കപ്പെടാവുന്നതാണ്.

(2) ഈ ആക്റ്റ് പ്രകാരം തയ്യാറാക്കുന്ന സമഗ്ര മൊബിലിറ്റി പ്ലാനിലെ വ്യവസ്ഥകൾ ലംഘിക്കുന്ന ഏതൊരാളും, കുറ്റസ്ഥാപനത്തിന്മേൽ, പതിനായിരം രൂപ വരെ ആകാവുന്ന പിഴയ്ക്ക് ശിക്ഷിക്കപ്പെടാവുന്നതാണ്.

29. കമ്പനികൾ ചെയ്യുന്ന കുറ്റങ്ങൾ.—(1) ഈ ആക്റ്റിലെയോ അതിൻകീഴിൽ ഉണ്ടാക്കിയിട്ടുള്ള ചട്ടങ്ങളിലെയോ റെഗുലേഷനുകളിലെയോ ഏതെങ്കിലും വ്യവസ്ഥകൾ ലംഘിക്കുന്ന ആൾ ഒരു കമ്പനി ആകുന്നിടത്ത്, അങ്ങനെയുള്ള ലംഘനം നടന്ന സമയത്ത് കമ്പനിയുടെ ചാർജ്ജ് വഹിച്ചിരുന്നതും കമ്പനിയുടെ കാര്യനിർവ്വഹണത്തിന് കമ്പനിയോട് ഉത്തരവാദിയായിരുന്നതുമായ ഓരോ ആളും, അതുപോലെ തന്നെ ആ കമ്പനിയും, അങ്ങനെയുള്ള ലംഘനത്തിന് ബാധ്യസ്ഥരായി കരുതപ്പെടേണ്ടതും അതനുസരിച്ച് അവർക്കെതിരായുള്ള നടപടികൾക്ക് വിധേയരായിരിക്കുന്നതും ശിക്ഷിക്കപ്പെടേണ്ടതുമാണ്.

എന്നാൽ, ലംഘനം നടത്തിയത് തന്റെ അറിവോടെയല്ലെന്നും അല്ലെങ്കിൽ അങ്ങനെയുള്ള ലംഘനം തടയാൻ താൻ വേണ്ടത്ര ശ്രദ്ധ ചെലുത്തിയിരുന്നില്ലെന്നും അയാൾ തെളിയിക്കുന്നപക്ഷം ഈ ഉപവകുപ്പിൽ അടങ്ങിയിട്ടുള്ള യാതൊന്നും അങ്ങനെയുള്ള യാതൊരാളെയും ഏതെങ്കിലും ശിക്ഷയ്ക്ക് വിധേയനാക്കുന്നതല്ല.

(2) (1)-ാം ഉപവകുപ്പിൽ എന്തുതന്നെ അടങ്ങിയിരുന്നാലും, ഈ ആക്റ്റിലെയോ ചട്ടങ്ങളിലെയോ റെഗുലേഷനുകളിലെയോ വ്യവസ്ഥകളുടെ ലംഘനം നടത്തിയത് ഒരു കമ്പനി ആയിരിക്കുകയും അങ്ങനെയുള്ള ലംഘനം നടത്തിയത് കമ്പനിയുടെ ഏതെങ്കിലും ഡയറക്ടറുടെയോ മാനേജരുടെയോ സെക്രട്ടറിയുടെയോ മറ്റ് ഉദ്യോഗസ്ഥന്റെയോ ഭാഗത്തുനിന്നുള്ള സമ്മതത്തോടു കൂടിയോ മൗനാനുവാദത്തോടു കൂടിയോ ഏതെങ്കിലും ഉപേക്ഷമൂലമാണെന്നോ തെളിയുന്ന സംഗതിയിൽ അങ്ങനെയുള്ള ഡയറക്ടറോ മാനേജരോ സെക്രട്ടറിയോ അല്ലെങ്കിൽ മറ്റ് ഉദ്യോഗസ്ഥനോ ആ ലംഘനത്തിനുള്ള കുറ്റക്കാരനാണെന്ന് കരുതപ്പെടേണ്ടതും അതനുസരിച്ച് അവർക്കെതിരെയുള്ള നടപടികൾക്ക് വിധേയരായിരിക്കുന്നതും ശിക്ഷിക്കപ്പെടേണ്ടതുമാണ്.

വിശദീകരണം.—ഈ വകുപ്പിന്റെ ആവശ്യത്തിലേയ്ക്കായി,—

(എ) “കമ്പനി” എന്നാൽ ഒരു ഏകാംഗീകൃത നികായമെന്ന് അർത്ഥമാകുന്നതും അതിൽ ഒരു പങ്കാളിത്തസ്ഥാപനം അല്ലെങ്കിൽ വ്യക്തികളുടെ മറ്റ് കൂട്ടായ്മ ഉൾപ്പെടുന്നതുകൊണ്ടുമാകുന്നു;

(ബി) “ഡയറക്ടർ” എന്നാൽ ഒരു പങ്കാളിത്ത സ്ഥാപനത്തെ സംബന്ധിച്ചിടത്തോളം ആ പങ്കാളിത്ത സ്ഥാപനത്തിലെ പങ്കാളി എന്നർത്ഥമാകുന്നു.

30. പിഴ ഈടാക്കുമ്പോൾ അതോറിറ്റിയിൽ നിക്ഷിപ്തമാക്കണമെന്ന്.—ഈ ആക്റ്റിൻ കീഴിൽ ഈടാക്കുന്ന എല്ലാ പിഴകളുടെയും രാജിയാക്കൽ ഫീസിയുടെയും തുക നിധിയിലേക്ക് വരവ് വയ്ക്കേണ്ടതാണ്. 1988-ലെ മോട്ടോർ വെഹിക്കിൾസ് ആക്റ്റിൻ (1988-ലെ 59-ാം കേന്ദ്ര ആക്ട്) കീഴിലുള്ള കുറ്റങ്ങൾ 18-ാം വകുപ്പ് (2)-ാം ഉപവകുപ്പ് (ബി) ഖണ്ഡത്തിന്റെ (ii)-ാം ഇനപ്രകാരം അതോറിറ്റി റിപ്പോർട്ട് ചെയ്യുന്ന പക്ഷം അപ്രകാരം ഈടാക്കുന്ന പിഴയുടെയും രാജിയാക്കൽ ഫീസിയുടെയും തുക 2007-ലെ കേരള റോഡ് സുരക്ഷാ അതോറിറ്റി ആക്റ്റിലെ (2007-ലെ 8) വ്യവസ്ഥകൾക്ക് വിധേയമായി ധനവിനിയോഗം വഴി സംസ്ഥാന സർക്കാർ ബന്ധപ്പെട്ട നിധിയിലേക്ക് അനുവദിച്ച നൽകേണ്ടതാണ്.

31. ശിക്ഷകൾ മറ്റ് ബാധ്യതകളെ ബാധിക്കരുതെന്ന്.—ഈ ആക്റ്റിൻ കീഴിൽ ചുമത്തിയ ശിക്ഷകൾ തത്സമയം പ്രാബല്യത്തിലുള്ള മറ്റേതെങ്കിലും നിയമത്തിൻ കീഴിലുള്ള ഏതെങ്കിലും ബാധ്യതയ്ക്ക് പുറമെയും അതിന് കുറവ് വരാതെയും ആയിരിക്കേണ്ടതാണ്.

32. കുറ്റങ്ങൾ വിചാരണയ്ക്കെടുക്കൽ.—(1) ഈ ആക്റ്റിൻ കീഴിൽ ശിക്ഷിക്കപ്പെടാവുന്ന, ഈ ആക്റ്റിലെയോ ചട്ടങ്ങളുടെയോ റെഗുലേഷനുകളുടെയോ

ഏതെങ്കിലും വ്യവസ്ഥകളുടെ ലംഘനം അതോറിറ്റിക്കു വേണ്ടി ചീഫ് എക്സിക്യൂട്ടീവ് ഓഫീസർ യഥാവിധി ഒപ്പുവച്ച് നൽകുന്ന ഒരു പരാതിയിന്മേലല്ലാതെ യാതൊരു കോടതിയും വിചാരണക്കെടുക്കുവാൻ പാടുള്ളതല്ല.

(2) 1973-ലെ ക്രിമിനൽ നടപടി നിയമസംഹിതയിൽ (1974-ലെ 2-ാം കേന്ദ്ര ആക്റ്റ്) എന്തുതന്നെ അടങ്ങിയിരുന്നാലും, ജുഡീഷ്യൽ ഒന്നാം ക്ലാസ് മജിസ്ട്രേറ്റ് കോടതിയിൽ താഴെപ്പറഞ്ഞ യാതൊരു കോടതിയും ഈ ആക്റ്റിൻ കീഴിലുള്ള കുറ്റങ്ങൾ വിചാരണയ്ക്ക് എടുക്കുവാൻ പാടുള്ളതല്ല.

33. കുറ്റങ്ങൾ രാജിയാക്കൽ—(1) ഈ ആക്റ്റിൻ കീഴിൽ ശിക്ഷിക്കപ്പെടാവുന്ന ഈ ആക്റ്റിലെയോ ചട്ടങ്ങളുടെയോ റെഗുലേഷനുകളുടെയോ ഏതെങ്കിലും വ്യവസ്ഥകളുടെ ലംഘനം പ്രോസിക്യൂഷൻ നടപടികൾ ആരംഭിക്കുന്നതിനു മുൻപോ അതിനുശേഷമോ ഇതിലേക്കായി ചട്ടങ്ങളാൽ നിർണ്ണയിക്കപ്പെടാവുന്ന പ്രകാരമുള്ള ഒരു രാജിയാക്കൽ ഫീസ് വാങ്ങിക്കൊണ്ട്, അതോറിറ്റിക്കോ സംസ്ഥാന സർക്കാർ, ഗസറ്റ് വിജ്ഞാപനം വഴി, ഇതിലേക്കായി അധികാരപ്പെടുത്തിയ ഒരു ഉദ്യോഗസ്ഥനോ രാജിയാക്കാവുന്നതും അങ്ങനെ കൈപ്പറ്റിയ തുകയുടെ കൈപ്പറ്റ് രസീത് ചട്ടങ്ങളാൽ നിർണ്ണയിക്കപ്പെടാവുന്ന ഫോറത്തിൽ പ്രതിക്കോ ബന്ധപ്പെട്ട ആൾക്കോ നൽകേണ്ടതുമാണ്.

എന്നാൽ, രാജിയാക്കൽ ഫീസ് 28-ാം വകുപ്പിൽ പരാമർശിച്ചിട്ടുള്ള പരമാവധി പിഴത്തുകയിൽ കവിയാൻ പാടുള്ളതല്ല.

എന്നുമാത്രമല്ല, ഈ ആക്റ്റിലെയോ ചട്ടങ്ങളിലെയോ റെഗുലേഷനുകളിലെയോ ഏതെങ്കിലും വ്യവസ്ഥകളുടെ ലംഘനം നടത്തിയത് ഏതെങ്കിലും കമ്പനിയോ അതിന്റെ ഉദ്യോഗസ്ഥനോ ആയിരിക്കുന്ന സംഗതിയിൽ, ഈ ആക്റ്റ് പ്രകാരം അങ്ങനെയുള്ള കമ്പനിക്കെതിരെ അന്വേഷണം ആരംഭിക്കുകയോ നിലവിലിരിക്കുകയോ ചെയ്യുന്നുണ്ടെങ്കിൽ അങ്ങനെയുള്ള ലംഘനം രാജിയാക്കാൻ പാടില്ലാത്തതാകുന്നു.

(2) (1)-ാം ഉപവകുപ്പിലെ യാതൊന്നുംതന്നെ, ഒരു കമ്പനിയോ ആളോ നേരത്തെ നടത്തിയ ലംഘനം ഈ വകുപ്പ് പ്രകാരം രാജിയാക്കിയ തീയതി മുതൽ മൂന്നുമാസ കാലയളവിനുള്ളിൽ അയാളോ കമ്പനിയോ നടത്തിയ ഈ ആക്റ്റിലെയോ ചട്ടങ്ങളിലെയോ റെഗുലേഷനുകളിലെയോ വ്യവസ്ഥകളുടെ തുടർലംഘനത്തിന് ബാധകമാകുന്നതല്ല.

(3) ഈ ആക്റ്റിലെയോ ചട്ടങ്ങളിലെയോ റെഗുലേഷനുകളിലെയോ വ്യവസ്ഥകളുടെ ഏതെങ്കിലും ലംഘനം രാജിയാക്കിയത് പ്രോസിക്യൂഷൻ നടപടി ആരംഭിച്ചശേഷം ആകുന്ന സംഗതിയിൽ, അങ്ങനെയുള്ള രാജിയാക്കൽ, അതോറിറ്റി, രേഖാമൂലം, പ്രോസിക്യൂഷൻ നടപടി നിലവിലുള്ള കോടതിയുടെ ശ്രദ്ധയിൽ

കൊണ്ടുവരേണ്ടതും അങ്ങനെയുള്ള ലംഘനം രാജിയാക്കിയത് അപ്രകാരം ശ്രദ്ധയിൽ കൊണ്ടുവരുമ്പോൾ ഏത് ആളുമായി ബന്ധപ്പെട്ടാണോ അങ്ങനെ രാജിയാക്കിയിട്ടുള്ളത് അയാളെ കുറ്റവിമുക്തനാക്കേണ്ടതുമാണ്.

അദ്ധ്യായം VII

പലവക

34. ഉത്തമ വിശ്വാസത്തിൽ ചെയ്ത പ്രവൃത്തികൾക്ക് സംരക്ഷണം—ഈ ആക്ട് പ്രകാരമോ അതിൻകീഴിൽ ഉണ്ടാക്കിയിട്ടുള്ള ചട്ടങ്ങളോ റെഗുലേഷനുകളോ പ്രകാരമോ ഉത്തമ വിശ്വാസത്തിൽ ചെയ്തതോ ചെയ്യാൻ ഉദ്ദേശിച്ചിട്ടുള്ളതോ ആയ ഏതെങ്കിലും കാര്യം സംബന്ധിച്ച് സംസ്ഥാന സർക്കാരിനോ അതോറിറ്റിക്കോ സംസ്ഥാന സർക്കാരിന്റെ ഏതെങ്കിലും ഉദ്യോഗസ്ഥനോ അതോറിറ്റിയുടെ ഏതെങ്കിലും അംഗത്തിനോ ഉദ്യോഗസ്ഥനോ മറ്റ് ജീവനക്കാരനോ എതിരായി യാതൊരു വ്യവഹാരമോ പ്രോസിക്യൂഷനോ മറ്റ് നിയമ നടപടികളോ നിലനിൽക്കുന്നതല്ല.

35. സമൻസ്, നോട്ടീസ്, ഉത്തരവ് മുതലായവ നൽകൽ—ഈ ആക്റ്റോ അതിൻ കീഴിലുണ്ടാക്കിയ ഏതെങ്കിലും ചട്ടമോ റെഗുലേഷനോ പ്രകാരം ആവശ്യമാകുന്ന ഏതൊരു സമൻസും നോട്ടീസും ഉത്തരവും അല്ലെങ്കിൽ മറ്റ് രേഖകളും, അതോറിറ്റിയുടെ എല്ലാ തീരുമാനങ്ങളും അത് നൽകുന്ന അനുമതികളും അതോറിറ്റിയുടെ ചീഫ് എക്സിക്യൂട്ടീവ് ഓഫീസറോ അതോറിറ്റി ഇതിലേക്കായി അധികാരപ്പെടുത്തിയ മറ്റേതെങ്കിലും ഉദ്യോഗസ്ഥനോ ഒപ്പുവച്ച് പ്രമാണീകരിക്കേണ്ടതും താഴെപ്പറയുന്ന ഏതെങ്കിലും ഒരു രീതിയിൽ അത് നൽകിയിട്ടുണ്ടെങ്കിൽ ബന്ധപ്പെട്ട കക്ഷിക്കോ കക്ഷികൾക്കോ യഥാവിധി നൽകിയതായി കരുതപ്പെടേണ്ടതുമാണ്, അതായത് :—

(i) നേരിട്ടോ;

(ii) ആളിന്റെ; അവസാനം അറിയപ്പെടുന്ന മേൽവിലാസത്തിൽ രജിസ്റ്റേർഡ് പോസ്റ്റായോ;

(iii) മേൽപ്പറഞ്ഞ (i)-ഉം (ii)-ഉം ഇനങ്ങളിൽ പരാമർശിച്ചിട്ടുള്ള ഏതെങ്കിലും രീതിയിൽ അപ്രകാരമുള്ള സമൻസ്, നോട്ടീസ്, മുതലായവ നൽകുന്നതിൽ വിഴ്ച വരുത്തുന്ന സംഗതിയിൽ, അതതുസംഗതിപോലെ, ബന്ധപ്പെട്ട കക്ഷിയുടെ വീട്ടിൽ അല്ലെങ്കിൽ പ്രധാന ബിസിനസ്സ് സ്ഥലത്ത് പതിച്ചോ; അല്ലെങ്കിൽ

(iv) മേൽപ്പറഞ്ഞ (i) മുതൽ (iii) വരെ ഇനങ്ങളിൽ പരാമർശിച്ചിട്ടുള്ള ഏതെങ്കിലും രീതിയിൽ അപ്രകാരമുള്ള സമൻസ്, നോട്ടീസ്, മുതലായവ നൽകുന്നതിൽ

വീഴ്ച വരുത്തുന്ന സംഗതിയിൽ, പ്രദേശത്ത് വ്യാപകമായി പ്രചാരമുള്ള ഒരു പ്രമുഖ മലയാളദിനപത്രത്തിലും ഒരു ഇംഗ്ലീഷ് ദിനപത്രത്തിലും പ്രസിദ്ധപ്പെടുത്തിയോ:

എന്നാൽ,—

(എ) നൽകേണ്ട കക്ഷി ഒരു രജിസ്റ്റർ ചെയ്ത കമ്പനി, ഒരു പങ്കാളിത്ത സ്ഥാപനം അല്ലെങ്കിൽ ഒരു ഏകാംഗീകൃത നികായം, ഒരു തദ്ദേശാധികാരസ്ഥാനം, ഒരു സൊസൈറ്റി അല്ലെങ്കിൽ മറ്റ് നികായം ആകുന്ന സംഗതിയിൽ, ആ പങ്കാളിത്ത സ്ഥാപനത്തിന്റെയോ കമ്പനിയുടെയോ അധികാര സ്ഥാനത്തിന്റെയോ സംഘടനയുടെയോ പ്രധാന ഉദ്യോഗസ്ഥന് നൽകേണ്ടതും അത് അങ്ങനെയുള്ള പങ്കാളിത്ത സ്ഥാപനത്തിന്റെ, കമ്പനിയുടെ, അധികാരസ്ഥാനത്തിന്റെ അല്ലെങ്കിൽ സംഘടനയുടെ ഓരോ ഡയറക്ടർക്കും പങ്കാളിക്കും അംഗത്തിനും, അതതുസംഗതിപോലെ, യഥാവിധി നൽകിയതായി കരുതപ്പെടുന്നതുമാണ്;

(ബി) നൽകേണ്ട കക്ഷി പ്രായപൂർത്തിയാകാത്ത ഒരാളോ മാനസിക വിഭ്രാന്തിയുള്ള ഒരാളോ ആകുന്ന സംഗതിയിൽ അത് അയാളുടെ രക്ഷാകർത്താവിന് നൽകേണ്ടതാണ്.

36. പൊതുനോട്ടീസുകൾ.—ഈ ആക്റ്റിൻ കീഴിൽ നൽകുന്ന ഓരോ പൊതു നോട്ടീസും രേഖാമൂലമുള്ളതും ചീഫ് എക്സിക്യൂട്ടീവ് ഓഫീസറുടെ ഒപ്പോടുകൂടിയതുമായിരിക്കേണ്ടതും അതോറിറ്റിയുടെ നോട്ടീസ് ബോർഡിൽ പകർപ്പുകൾ പതിച്ചുകൊണ്ട് പ്രസിദ്ധപ്പെടുത്തേണ്ടതും ആ പ്രദേശത്ത് വ്യാപകമായി പ്രചാരമുള്ള ഒരു പ്രമുഖ മലയാളദിനപത്രത്തിലും ഒരു ഇംഗ്ലീഷ് ദിനപത്രത്തിലും പ്രസിദ്ധപ്പെടുത്തേണ്ടതുമാണ്.

37. സമൻസുകൾ, നോട്ടീസുകൾ മുതലായവയ്ക്ക് ന്യായമായ സമയം നിശ്ചയിക്കേണ്ടതാണെന്ന്.—ഈ ആക്റ്റിലോ അതിൻ കീഴിൽ ഉണ്ടാക്കിയിട്ടുള്ള ഏതെങ്കിലും ചട്ടങ്ങളിലോ റഗുലേഷനുകളിലോ മറ്റുവിധത്തിൽ വ്യവസ്ഥ ചെയ്യുന്ന പ്രകാരമൊഴികെ ഈ ആക്റ്റിൻകീഴിലോ അതിൻകീഴിൽ ഉണ്ടാക്കിയിട്ടുള്ള ഏതെങ്കിലും ചട്ടത്തിലോ റെഗുലേഷനിലോ നൽകിയിട്ടുള്ളതോ ആയ ഏതെങ്കിലും സമൻസോ നോട്ടീസോ ഉത്തരവോ മറ്റ് രേഖകളോ പ്രകാരം എന്തെങ്കിലും ചെയ്യേണ്ടതായി ആവശ്യമായാൽ, ആയത് ചെയ്യുന്നതിനായി അങ്ങനെയുള്ള സമൻസ്, നോട്ടീസ്, ഉത്തരവ് അല്ലെങ്കിൽ മറ്റുരേഖകളിൽ ഓരോപ്പേരിൽ കുറയാത്ത ഒരു സമയം വ്യക്തമാക്കേണ്ടതാണ്.

38. അംഗങ്ങളും ഉദ്യോഗസ്ഥരും പബ്ലിക് സർവന്റുമാരായിരിക്കുമെന്ന്.— അതോറിറ്റിയിലെ ഓരോ അംഗവും ഓരോ ഉദ്യോഗസ്ഥനും മറ്റ് ജീവനക്കാരും 1860-ലെ

ഇന്ത്യൻ ശിക്ഷാനിയമസംഹിതയിലെ (1860-ലെ 45-ാം കേന്ദ്ര ആക്റ്റ്) 21-ാം വകുപ്പിന്റെ അർത്ഥവ്യാപ്തിക്കുള്ളിൽ വരുന്ന ഒരു പബ്ലിക് സർവ്വ് ആയി കരുതപ്പെടേണ്ടതാണ്.

39. ഏൽപ്പിച്ചുകൊടുക്കുന്നതിനുള്ള അധികാരം—അതോറിറ്റിക്ക്, ഔദ്യോഗിക ഗസറ്റ് വിജ്ഞാപനം വഴി, ഈ ആക്റ്റിൻ കീഴിൽ അതിനോ അതിന്റെ ഏതെങ്കിലും ഓഫീസർമാർക്കോ വിനിയോഗിക്കാവുന്നതായ, റെഗുലേഷനുകൾ ഉണ്ടാക്കുവാനുള്ള അധികാരമൊഴികെയുള്ള, ഏത് അധികാരവും ഏൽപ്പിച്ചുകൊടുക്കാവുന്നതാണ്.

40. 2016-ലെ കേരള നഗര-ഗ്രാമാസൂത്രണ ആക്ടിലേയും മറ്റു ചില നിയമങ്ങളിലേയും വ്യവസ്ഥകൾക്ക് മേലുള്ള പ്രഭാവം—(1) ഈ ആക്റ്റിലെയും അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളിലെയും റെഗുലേഷനുകളിലെയും വ്യവസ്ഥകൾക്ക് അർബൻ മൊബിലിറ്റി പ്രദേശത്തിനുള്ളിൽ പ്രഭാവമുണ്ടായിരിക്കുന്നതാണ്.

(2) 2016-ലെ കേരള നഗര-ഗ്രാമാസൂത്രണ ആക്റ്റിൽ (2016-ലെ 9) എന്തുതന്നെ അടങ്ങിയിരുന്നാലും, —

(i) പ്രസ്തുത ആക്റ്റിലെ 3-ാം വകുപ്പ് പ്രകാരം രൂപീകരിക്കപ്പെട്ട സംസ്ഥാന ഗ്രാമാസൂത്രണ ബോർഡിൽ ചെയർപേഴ്സൺ ഒരു അംഗമായിരിക്കുന്നതാണ്;

(ii) പ്രസ്തുത ആക്റ്റിലെ 13-ാം വകുപ്പ് പ്രകാരം ജില്ലയുവേണ്ടി വികസന പ്ലാൻ തയ്യാറാക്കുമ്പോൾ സമഗ്ര മൊബിലിറ്റി പ്ലാനുമായി ബന്ധപ്പെട്ട കാര്യങ്ങളിൽ ജില്ലാ ആസൂത്രണ കമ്മിറ്റിക്ക് ആവശ്യമായ സാങ്കേതിക സഹായങ്ങൾ ചീഫ് എക്സിക്യൂട്ടീവ് ഓഫീസർ നൽകേണ്ടതാണ്.

(3) ഈ ആക്റ്റിലെയോ അതിൻ കീഴിലുണ്ടാക്കിയിട്ടുള്ള ചട്ടങ്ങളിലെയോ റെഗുലേഷനുകളിലെയോ വ്യവസ്ഥകൾക്ക് അനുസൃതമായി അർബൻ മൊബിലിറ്റി പ്രദേശത്ത് ഏറ്റെടുക്കുന്ന വികസനങ്ങൾ, സംസ്ഥാന നിയമസഭ ഉണ്ടാക്കിയ മറ്റേതെങ്കിലും നിയമത്തിലെ വ്യവസ്ഥകളിൽ കീഴിൽ ആവശ്യമായിട്ടുള്ള ഏതെങ്കിലും അനുമതിയോ അംഗീകാരമോ അനുവാദമോ അപ്രകാരമുള്ള വികസനത്തിന് മുമ്പ് നേടിയിട്ടില്ല എന്ന കാരണത്താൽ മാത്രം നിയമവിരുദ്ധമായി ഏറ്റെടുത്തതായി കരുതപ്പെടാൻ പാടില്ലാത്തതാണ്.

41. മറ്റ് നിയമങ്ങൾ അർബൻ മൊബിലിറ്റി പ്രദേശത്ത് ബാധകമാക്കുന്നതിൽ നിന്നും ഒഴിവാക്കുന്നതിന് അതോറിറ്റിക്ക് അപേക്ഷിക്കാമെന്ന്—തത്സമയം പ്രാബല്യത്തിലുള്ള ഏതെങ്കിലും ആക്റ്റിലെയോ, സർക്കാരോ അങ്ങനെയുള്ള മറ്റ് അധികാരസ്ഥാനമോ ഉണ്ടാക്കിയിട്ടുള്ള ഏതെങ്കിലും ചട്ടങ്ങളിലെയോ റെഗുലേഷനുകളിലെയോ ബൈലാകളിലെയോ വ്യവസ്ഥകൾ ഈ ആക്റ്റിലെയോ

അതിൻ കീഴിലുണ്ടാക്കിയിട്ടുള്ള ഏതെങ്കിലും ചട്ടങ്ങളിലെയോ റെഗുലേഷനുകളിലെയോ ഏതെങ്കിലും വ്യവസ്ഥകൾക്ക് വിരുദ്ധമാകുന്നപക്ഷം, അത് അർബൻ മൊബിലിറ്റി പ്രദേശത്തിനുള്ളിൽ ബാധകമാക്കുന്നതിൽ നിന്നും ഒഴിവാക്കുന്നതിനുള്ള വ്യവസ്ഥകൾ ഉണ്ടാക്കുവാൻ അതോറിറ്റിക്ക് സംസ്ഥാന സർക്കാരിനോടോ തദ്ദേശസ്വയംഭരണ സ്ഥാപനങ്ങൾ ഉൾപ്പെടെയുള്ള മറ്റേതെങ്കിലും അധികാരസ്ഥാനത്തിനോടോ അപേക്ഷിക്കാവുന്നതാണ്.

42. വ്യവഹാരങ്ങളുടെ നോട്ടീസും കാലഹരണ കാലയളവും—(1) ഈ ആക്റ്റ് പ്രകാരമോ അതിൻകീഴിൽ ഉണ്ടാക്കിയിട്ടുള്ള ഏതെങ്കിലും ചട്ടമോ റെഗുലേഷനോ പ്രകാരമോ ചെയ്തതായി കരുതപ്പെടുന്ന ഏതെങ്കിലും കാര്യങ്ങൾ സംബന്ധിച്ച് അതോറിറ്റിക്കോ ഏതെങ്കിലും അംഗത്തിനോ അതിന്റെ ഏതെങ്കിലും ഉദ്യോഗസ്ഥനോ മറ്റ് ജീവനക്കാർക്കോ അതോറിറ്റിയുടെയോ ഏതെങ്കിലും അംഗത്തിന്റെയോ ഏതെങ്കിലും ഉദ്യോഗസ്ഥന്റെയോ മറ്റ് ജീവനക്കാരുടെയോ നിർദ്ദേശപ്രകാരം പ്രവർത്തിക്കുന്ന ഏതെങ്കിലും ആൾക്കോ എതിരെ യാതൊരു വ്യവഹാരവും അതോറിറ്റിക്കോ, അങ്ങനെയുള്ള അംഗത്തിനോ ഉദ്യോഗസ്ഥനോ ജീവനക്കാരനോ ആൾക്കോ രേഖാമൂലമുള്ള നോട്ടീസ് നൽകുന്ന തീയതി മുതൽ രണ്ട് മാസം കഴിയാതെയും അങ്ങനെയുള്ള നോട്ടീസിൽ വ്യവഹാര കാരണത്തിന്റെയും ആവശ്യപ്പെടുന്ന നിവൃത്തിയുടെയും അവകാശം ഉന്നയിക്കുന്ന നഷ്ടപരിഹാരത്തേക്കു യുടെയും സ്വഭാവവും വാദിയാകാൻ ഉദ്ദേശിക്കുന്ന ആളിന്റെ പേര്, താമസസ്ഥലം എന്നിവയും വ്യക്തമായി കാണിക്കാതെയും അങ്ങനെയുള്ള നോട്ടീസ് നൽകിയതായുള്ള പ്രസ്താവന അന്യായത്തിൽ ഇല്ലാതെയോ ഫയൽ ചെയ്യാൻ പാടുള്ളതല്ല.

(2) തത്സമയം പ്രാബല്യത്തിലുള്ള മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും, സ്ഥാവര വസ്തുക്കൾ തിരിച്ചുകിട്ടുന്നതിനുവേണ്ടിയോ അതിന്റെ ഉടമസ്ഥാവകാശം പ്രഖ്യാപിച്ചുകിട്ടുന്നതിനുവേണ്ടിയോ ഉള്ള വ്യവഹാരം അല്ലാതെ, (1)-ാം ഉപവകുപ്പിൽ പറഞ്ഞപ്രകാരമുള്ള യാതൊരു വ്യവഹാരവും വ്യവഹാര കാരണം ഉത്ഭവിച്ച തീയതി മുതൽ ആറുമാസങ്ങൾക്കുശേഷം ആരംഭിക്കുവാൻ പാടില്ലാത്തതാകുന്നു.

(3) ഒരു വ്യവഹാരത്തിൽ ആവശ്യപ്പെടുന്ന ഏക നിവൃത്തി ഒരു നിരോധന ഉത്തരവായിരിക്കുകയും ആയതിന്റെ ലക്ഷ്യം നോട്ടീസ് നൽകുന്നതിലൂടെയോ വ്യവഹാരം ഫയൽ ചെയ്യുന്നത് നീട്ടിവയ്ക്കുന്നതിലൂടെയോ വ്യർത്ഥമാക്കപ്പെടുകയും ചെയ്യുന്ന ഒരു വ്യവഹാരത്തിന് (1)-ാം ഉപവകുപ്പിൽ അടങ്ങിയിരിക്കുന്ന യാതൊന്നും ബാധകമാകുന്നതായി കരുതപ്പെടുന്നതല്ല.

43. തുക വസുലാക്കൽ.—ഈ ആക്ട് പ്രകാരമോ അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളോ റെഗുലേഷനോ പ്രകാരമോ അതോറിറ്റിക്ക് കീട്ടുവാനുള്ള ഏതൊരു തുകയും ഭൂമിയിന്മേലുള്ള പൊതുനികുതി കർഷ്ണിക എന്നപോലെ വസുലാക്കാവുന്നതാണ്.

44. ചട്ടങ്ങൾ ഉണ്ടാക്കുന്നതിനുള്ള അധികാരം.—(1) സംസ്ഥാന സർക്കാരിന്, ഔദ്യോഗിക ഗസറ്റ് വിജ്ഞാപനംവഴി, ഈ ആക്റ്റിലെ ആവശ്യങ്ങൾ നടപ്പിലാക്കുന്നതിനായി ചട്ടങ്ങൾ ഉണ്ടാക്കാവുന്നതാണ്.

(2) മേൽപ്പറഞ്ഞ അധികാരത്തിന്റെ സാമാന്യതയ്ക്ക് ഒംഗം വരാതെ, അങ്ങനെയുള്ള ചട്ടങ്ങളിൽ താഴെപ്പറയുന്ന എല്ലാമോ ഏതെങ്കിലുമോ കാര്യങ്ങൾക്കായി വ്യവസ്ഥ ചെയ്യാവുന്നതാണ്, അതായത്:—

(എ) 5-ാം വകുപ്പ് പ്രകാരമുള്ള അംഗങ്ങളുടെ ഔദ്യോഗിക കാലാവധിയും സേവനവ്യവസ്ഥകളും;

(ബി) 6-ാം വകുപ്പ് പ്രകാരം അംഗങ്ങളുടെ മാജി, നീക്കം ചെയ്യൽ, സസ്പെൻഷൻ എന്നിവയ്ക്കുള്ള നടപടിക്രമങ്ങൾ;

(സി) 8-ാം വകുപ്പ് പ്രകാരം ചീഫ് എക്സിക്യൂട്ടീവ് ഓഫീസറുടെ നിയമനത്തിനുള്ള യോഗ്യതകളും അദ്ദേഹത്തിന്റെ സേവന വേതന വ്യവസ്ഥകളും

(ഡി) 12-ാം വകുപ്പ് പ്രകാരം അതോറിറ്റി നിർവഹിക്കേണ്ടതായ മറ്റ് കർത്തവ്യങ്ങളും ചുമതലകളും;

(ഇ) 13-ാം വകുപ്പിൽ വ്യവസ്ഥ ചെയ്ത പ്രകാരമുള്ള പ്ലാനുകളുടെ മാതൃകയും ഉള്ളടക്കവും അങ്ങനെയുള്ള പ്ലാനുകൾ തയ്യാറാക്കുന്നതും സമർപ്പിക്കുന്നതും അംഗീകരിക്കുന്നതുമായി ബന്ധപ്പെട്ട് സീക്രട്ടറിയുടെ നടപടിക്രമവും അങ്ങനെയുള്ള പ്ലാനുകളുമായി ബന്ധപ്പെട്ട് നോട്ടീസിന്റെ മാതൃകയും അത് പ്രസിദ്ധീകരിക്കേണ്ട രീതിയും;

(എഫ്) 15-ാം വകുപ്പുപ്രകാരം അന്വേഷണ റിപ്പോർട്ട് സമർപ്പിക്കുന്നതിനുള്ള സമയപരിധി;

(ജി) 17-ാം വകുപ്പു പ്രകാരമുള്ള അതോറിറ്റിയുടെ മറ്റ് അധികാരങ്ങൾ;

(എച്ച്) 18-ാം വകുപ്പുപ്രകാരം നിധിയിലേക്ക് തുക അടയ്ക്കുന്നതിനും അതിൽ നിന്നും തുക ഉപയോഗിക്കുന്നതിനും ഉള്ള രീതിയും ഉപാധികളും;

(ഐ) 24-ാം വകുപ്പുപ്രകാരം അതോറിറ്റി തയ്യാറാക്കേണ്ട ബഡ്ജറ്റിന്റെ മാതൃകയും സമയപരിധിയും പകർപ്പുകളുടെ എണ്ണവും;

(ജ) 33-ാം വകുപ്പുപ്രകാരമുള്ള മാജിയാക്കൽ ഫിസും തുകയുടെ കൈപ്പറ്റ് രസീതിന്റെ മാതൃകയും;

(കെ) ഈ ആക്ട് പ്രകാരം നിർണ്ണയിക്കപ്പെടേണ്ടതോ നിർണ്ണയിക്കപ്പെടാവുന്നതോ ആയ മറ്റേതെങ്കിലും കാര്യങ്ങൾക്കും.

45. റെഗുലേഷനുകൾ ഉണ്ടാക്കുന്നതിനുള്ള അധികാരം—അതോറിറ്റിക്ക്, സംസ്ഥാന സർക്കാരിന്റെ അനുവാദത്തോടുകൂടി, ഈ ആക്റ്റിലെ വ്യവസ്ഥകൾക്കും അതിൻ കീഴിൽ ഉണ്ടാക്കിയിട്ടുള്ള ചട്ടങ്ങൾക്കും പൊതുതപ്പെടുകൊണ്ടും ഈ ആക്റ്റിലെ വ്യവസ്ഥകൾ നടപ്പിലാക്കുന്നതിനായി, ഔദ്യോഗിക ഗസറ്റ് വിജ്ഞാപനം വഴി, റെഗുലേഷനുകൾ ഉണ്ടാക്കാവുന്നതും മേൽപ്പറഞ്ഞ അധികാരത്തിന്റെ സാമാന്യതയ്ക്കു മേലം വരാതെ അങ്ങനെയുള്ള റെഗുലേഷനുകളിൽ,—

(എ) 8-ാം വകുപ്പുപ്രകാരം അതോറിറ്റിയുടെ തീരുമാനങ്ങൾ നടപ്പിലാക്കുന്നതിനും പൊതുവായ ഭരണനിർവ്വഹണത്തിനുള്ള നടപടിക്രമങ്ങളും അതോറിറ്റിയിലെ [**] ഉദ്യോഗസ്ഥർ, വിദഗ്ദ്ധർ, പ്രൊഫഷണലുകൾ, സഹായക ജീവനക്കാർ എന്നിവരുടെ നിയമനത്തിന്റെ വ്യവസ്ഥകളും നിബന്ധനകളും;

(ബി) 9-ാം വകുപ്പുപ്രകാരം അതോറിറ്റിയുടെ യോഗം സംബന്ധിച്ച നടപടിക്രമങ്ങൾ;

(സി) 10-ാം വകുപ്പുപ്രകാരം രൂപീകരിച്ച സമിതി പാലിമെണ്ടെ നടപടിക്രമങ്ങളും സമിതിയുമായി ബന്ധപ്പെട്ട മറ്റെല്ലാ കാര്യങ്ങളും;

(ഡി) അതോറിറ്റിയിലെ ഉദ്യോഗസ്ഥരുടെയും ജീവനക്കാരുടെയും ശമ്പളം, ബത്തകൾ, ഗ്രാന്റുവിറ്റികൾ, സേവന വ്യവസ്ഥകൾ എന്നിവയും അവരുമായി ബന്ധപ്പെട്ട അച്ചടക്ക നടപടികാര്യങ്ങളും;

(ഇ) 16-ാം വകുപ്പുപ്രകാരം അതോറിറ്റി കമ്മറുകളിലും ക്രമീകരണങ്ങളിലും ഏർപ്പെടുന്നതിനുള്ള നടപടിക്രമം;

(എഫ്) റെഗുലേഷനുകൾവഴി നിർണ്ണയിക്കപ്പെടേണ്ടതോ നിർണ്ണയിക്കപ്പെടാവുന്നതോ ആയ മറ്റ് ഏതെങ്കിലും സംഗതി;

എന്നിവ വ്യവസ്ഥ ചെയ്യാവുന്നതാണ്.

46. ചട്ടങ്ങളും റെഗുലേഷനുകളും നിയമസമുന്മാകെ വയ്ക്കണമെന്ന്—ഈ ആക്റ്റിൻ കീഴിൽ ഉണ്ടാക്കുന്ന ഓരോ ചട്ടവും റെഗുലേഷനും അത് ഉണ്ടാക്കിയതിനുശേഷം, കഴിയുന്നത്ര വേഗം, നിയമസഭ സമ്മേളനത്തിലായിരിക്കുമ്പോൾ

അതിന്റെ മുമ്പാകെ, ഒരു സമ്മേളനത്തിലോ തുടർച്ചയായ രണ്ട് സമ്മേളനങ്ങളിലോ പെടാവുന്ന ആകെ പതിനാല് ദിവസക്കാലത്തേക്ക് വയ്ക്കേണ്ടതും, അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ തൊട്ടടുത്തുവരുന്ന സമ്മേളനമോ അവസാനിക്കുന്നതിനുമുമ്പ്, നിയമസഭ ചട്ടത്തിലോ റെഗുലേഷനിലോ ഏതെങ്കിലും രൂപഭേദം വരുത്തുകയോ അല്ലെങ്കിൽ ആ ചട്ടമോ റെഗുലേഷനോ ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, ആ ചട്ടത്തിനോ റെഗുലേഷനോ അതിനുശേഷം, അതതുസംഗതിപോലെ, അങ്ങനെ രൂപഭേദപ്പെടുത്തിയ രൂപത്തിൽ മാത്രം പ്രാബല്യം ഉണ്ടായിരിക്കുകയോ അല്ലെങ്കിൽ യാതൊരു പ്രാബല്യവും ഇല്ലാതിരിക്കുകയോ ചെയ്യുന്നതും ആകുന്നു; എന്നിരുന്നാലും, അങ്ങനെയുള്ള ഏതെങ്കിലും രൂപഭേദപ്പെടുത്തലോ റദ്ദാക്കലോ, അതതുസംഗതിപോലെ, ആ ചട്ടമോ റെഗുലേഷനോ പ്രകാരം മുമ്പ് ചെയ്തിട്ടുള്ള ഏതെങ്കിലും സംഗതിയുടെ സാധുതയ്ക്ക് ഭംഗം വരാത്ത വിധത്തിലായിരിക്കേണ്ടതാണ്.

47. നിർദ്ദേശങ്ങൾ പുറപ്പെടുവിക്കുന്നതിന് സംസ്ഥാന സർക്കാരിനുള്ള അധികാരം.

(1) ഈ ആക്റ്റിന്റെ മുൻപറഞ്ഞ വ്യവസ്ഥകൾക്ക് ഭംഗം വരാത്ത വിധത്തിൽ, അതോറിറ്റി, ഈ ആക്റ്റ് പ്രകാരമുള്ള അതിന്റെ അധികാരങ്ങൾ, വിനിയോഗിക്കുന്നതിലോ ചുമതലകൾ നിർവ്വഹിക്കുന്നതിലോ, സാങ്കേതികമായോ ഭരണപരമായോ അവയുമായി ബന്ധപ്പെട്ടതല്ലാതെയുള്ള കാര്യങ്ങൾക്ക് ഒഴികെ, സംസ്ഥാന സർക്കാർ അതത് സമയം രേഖാമൂലം നൽകിയേക്കാവുന്ന നയപരമായ പ്രശ്നങ്ങളിൻമേലുള്ള നിർദ്ദേശങ്ങൾ പാലിക്കുവാൻ ബാധ്യസ്ഥമായിരിക്കുന്നതാണ്.

(2) (1)-ാം ഉപവകുപ്പ് പ്രകാരം ഒരു പ്രശ്നം നയപരമായ ഒന്നാണോ അല്ലയോ എന്നത് സംബന്ധിച്ച് ഒരു വിഷയം ഉണ്ടാകുന്ന സംഗതിയിൽ, അതിൻമേലുള്ള സംസ്ഥാന സർക്കാരിന്റെ തീരുമാനം അന്തിമമായിരിക്കുന്നതാണ്.

(3) അതോറിറ്റിയും മറ്റ് അധികാരസ്ഥാനങ്ങളുമായോ തദ്ദേശ സ്ഥാപനങ്ങളുമായോ ഏകാംഗീകൃത നികായങ്ങളുമായോ വകുപ്പുമായോ സംസ്ഥാന സർക്കാരിന്റെ മറ്റ് ഏജൻസികളുമായോ ഒരു തർക്കം ഉണ്ടാകുന്ന സംഗതിയിൽ, ആ കാര്യം സംസ്ഥാന സർക്കാർ തലത്തിൽ തീർപ്പാക്കേണ്ടതും അതിൻമേലുള്ള സംസ്ഥാന സർക്കാരിന്റെ തീരുമാനം അന്തിമമായിരിക്കുന്നതും അങ്ങനെയുള്ള തർക്കത്തിൽ ഉൾപ്പെട്ടിട്ടുള്ള കക്ഷികൾ അങ്ങനെയുള്ള തീരുമാനം പാലിക്കുന്നതിന് ബാധ്യസ്ഥമായിരിക്കുന്നതുമാണ്.

എന്നാൽ, ഈ വകുപ്പ് പ്രകാരം ബന്ധപ്പെട്ട കക്ഷികൾക്ക് പറയുവാനുള്ളത് പറയുവാൻ ഒരുവസരം നൽകാതെ ഏതെങ്കിലും തർക്കവുമായി ബന്ധപ്പെട്ട യാതൊരു ഉത്തരവും സംസ്ഥാന സർക്കാർ പുറപ്പെടുവിക്കാൻ പാടുള്ളതല്ല.

48. വൈഷമ്യങ്ങൾ നീക്കം ചെയ്യുന്നതിനുള്ള അധികാരം—(1) ഈ ആക്റ്റിലെ വ്യവസ്ഥകൾ നടപ്പിലാക്കുന്നതിൽ എന്തെങ്കിലും വൈഷമ്യം ഉണ്ടാകുന്നപക്ഷം, സംസ്ഥാന സർക്കാരിന്, ഗസറ്റിൽ പ്രസിദ്ധപ്പെടുത്തിയ ഉത്തരവ് വഴി, ആ വൈഷമ്യം നീക്കം ചെയ്യുന്നതിന് ആവശ്യമെന്നോ യുക്തമെന്നോ അതിനു തോന്നുന്ന, ഈ ആക്റ്റിലെ വ്യവസ്ഥകൾക്ക് വിരുദ്ധമല്ലാത്തതുമായ വ്യവസ്ഥകൾ ഉണ്ടാക്കാവുന്നതാണ്.

എന്നാൽ, അങ്ങനെയുള്ള യാതൊരു ഉത്തരവും ഈ ആക്റ്റിന്റെ പ്രാരംഭത്തിൽ മുതൽ രണ്ടു വർഷക്കാലയളവിനുശേഷം പുറപ്പെടുവിക്കാൻ പാടുള്ളതല്ല.

(2) ഈ വകുപ്പിൻ കീഴിൽ പുറപ്പെടുവിക്കുന്ന ഓരോ ഉത്തരവും അത് പുറപ്പെടുവിച്ചതിനുശേഷം, കഴിയുന്നത്രവേഗം, നിയമസഭ മുന്പാകെ വയ്ക്കേണ്ടതാണ്.

പട്ടിക I

[2(ഒ) വകുപ്പ് കാണുക]

നഗരഗതാഗതം

അർബൻ മൊബിലിറ്റി പ്രദേശത്തിനുള്ളിൽ നിശ്ചിത തട്ടുകളിലും നിശ്ചിത പട്ടിക പ്രകാരവും ഓപ്പറേറ്റ് ചെയ്യുന്നതും അംഗീകൃത യാത്രാക്കൂലി നൽകുന്ന എല്ലാ ആളുകൾക്കും ഉപയോഗിക്കുന്നതിനുവേണ്ടി അർബൻ മൊബിലിറ്റി പ്രദേശത്ത് ലഭ്യമായിട്ടുള്ള വിവിധതരത്തിലുള്ള ഗതാഗതം നഗരഗതാഗതത്തിൽ ഉൾപ്പെടുന്നതും അതിൽ താഴെപ്പറയുന്ന പ്രവർത്തന വിഭാഗങ്ങൾ ഉൾപ്പെടുന്നതുകൊണ്ടു്—

- (എ) ബസ്സുകൾ;
- (ബി) ട്രാംവേകൾ;
- (സി) മെട്രോ റെയിൽവേ;
- (ഡി) ഇലക്ട്രിക് ട്രോളി ബസ്;
- (ഇ) കേബിൾ കാർ;
- (എഫ്) ബസ് റാപ്പിഡ് ട്രാൻസിറ്റ് സിസ്റ്റം;
- (ജി) ലൈറ്റ് റെയിൽ ട്രാൻസിറ്റ്;
- (എച്ച്) ഇന്റർ-സിറ്റി റെയിൽവേകൾ;
- (ഐ) ബോട്ടുകൾ;
- (ജെ) വാട്ടർ മെട്രോ ;

(കെ) ഇന്ധനമോ, ചലിക്കുന്നവിയമോ കണക്കിലെടുക്കാതെ സ്വകാര്യ വാഹനങ്ങൾ ഉൾപ്പെടെയുള്ള ബഹുജന ഗതാഗത ആവശ്യം നിറവേറ്റുന്നതായ മറ്റേതെങ്കിലും സംവിധാനം.

പട്ടിക II

[2 (പി) വകുപ്പ് കാണുക]

നഗരഗതാഗത അനുബന്ധ സേവനങ്ങൾ

1. സമാന്തര വാഹനയാത്ര—ഇതിൽ അർബൻ മൊബിലിറ്റി പ്രദേശത്തിനുള്ളിൽ ഓപ്പറേറ്റർമാർ ഏർപ്പെടുത്തുന്നതും ഒരു യാത്രയ്ക്കും അനേകയാത്രകൾക്കും വാടകയടിസ്ഥാനത്തിൽ ആളുകൾക്ക് ലഭ്യമാകുന്നതുമായ,—

(എ) ഓട്ടോ റിക്ഷകൾ/ഷെയർഡ് ഓട്ടോ റിക്ഷകൾ/ഇ-റിക്ഷകൾ;

(ബി) ടാക്സി കാബ്സ്, ഹയർ എ കാബ് അല്ലെങ്കിൽ ഷെയർഡ് ടാക്സി;

(സി) മിനി ബസ്/വാനുകൾ;

(ഡി) ഒരു അഗ്രഗേറ്ററുടെ കീഴിൽ ഓപ്പറേറ്റ് ചെയ്യുന്ന ഏതെങ്കിലും ട്രാൻസ്പോർട്ട് വാഹനം;

(ഇ) ഇന്ധനവും, ചലിക്കുന്ന വിയവും കണക്കിലെടുക്കാതെ, സമാന്തര വാഹനയാത്രയുടെ ആവശ്യം നിറവേറ്റുന്ന മറ്റേതെങ്കിലും തരത്തിലുള്ളവ; തുടങ്ങിയ സംവിധാനങ്ങൾ ഉൾപ്പെടുന്നതാകുന്നു.

2. [**] നടത്തവും സൈക്കിളും സൈക്കിൾറിക്ഷയും ചലിക്കുന്നതിന് ഇന്ധനം ഉപയോഗിക്കാത്തതും മലിനീകരണം ഉണ്ടാക്കാത്തതുമായ മറ്റ് ഹരിത രീതിയിലുള്ള ഏതൊരു ഗതാഗതവും [*].

3. നഗര ചരക്ക് ഗതാഗതം : —ചരക്കു വാഹനങ്ങളുടെ നീക്കം നടത്തുന്നതിന്റെ പ്രാഥമികമായ ആവശ്യം അർബൻ മൊബിലിറ്റി പ്രദേശത്തിനകത്തേയും പുറത്തേയും സാധനങ്ങളും ചരക്കുകളും കൊണ്ടുപോകുക എന്നതാണ്.

4. ഇന്റലിജന്റ് ട്രാൻസ്പോർട്ട് സിസ്റ്റം—ഇന്റലിജന്റ് ട്രാൻസ്പോർട്ട് സിസ്റ്റം എന്നതിൽ അർബൻ മൊബിലിറ്റി പ്രദേശത്തെ ഗതാഗതത്തിന്റെയും എല്ലാ ഗതാഗത സംവിധാനങ്ങളുടെയും മെച്ചപ്പെട്ട നടത്തിപ്പിനും ഏകോപനത്തിനും സംയോജനത്തിനും സഹായകമായ സാങ്കേതികാടിസ്ഥാനത്തിലുള്ള യഥാർത്ഥ സമയ സംവിധാനം ആകുന്നതും, അതിൽ,—

- (എ) യാത്രക്കാർക്ക് വിവരങ്ങൾ നൽകുവാനുള്ള സംവിധാനം;
- (ബി) വാഹന മുൻഗണനാക്രമീകരണം;
- (സി) ഇലക്ട്രോണിക് ഫീസ്/യുസർചാർജ്ജ്, യാത്രാക്കൂലി സമാഹരണം;
- (ഡി) ഇലക്ട്രോണിക് റോഡ് പ്രൈസിങ്;
- (ഇ) ഓപ്പറേഷൻ മാനേജ്മെന്റ്;
- (എഫ്) സുരക്ഷിതത്വവും സുരക്ഷയും;
- (ജി) ട്രാഫിക് മാനേജ്മെന്റും നിയന്ത്രണവും;
- (എച്ച്) ട്രാഫിക് നിരീക്ഷണം, ഓൺലൈൻ വിവര സംവിധാനം [**];

(ഐ) മലിനീകരണ നിയന്ത്രണം സംബന്ധിച്ച് ബന്ധപ്പെട്ട അധികാര സ്ഥാനങ്ങളെ സഹായിക്കൽ മുതലായവ ഉൾപ്പെടുന്നതുമാണ്.

5. പാർക്കിംഗിനുള്ള അടിസ്ഥാന സൗകര്യം—ഇതിൽ പ്രയോഗിച്ച സാങ്കേതിക വിദ്യയുടെ തരം കണക്കിലെടുക്കാതെ ഉപരിതലത്തിലും, ചെറുനിരത്തിലും, വിവിധതലങ്ങളിലുമുള്ള പാർക്കിംഗ് ഉൾപ്പെടുന്നതും അതിൽ അതിന്റെ നടത്തിപ്പും നടപ്പിലാക്കലും ഉൾപ്പെടുന്നതുകൊണ്ടും.

6. അർബൻ മൊബിലിറ്റി പ്രദേശത്തെ റോഡുകളും സ്ട്രീറ്റ് ഫർണിച്ചർ, നഗരയിടങ്ങളുടെ നിർമ്മാണം മുതലായവ ഉൾപ്പെടെ ബന്ധപ്പെട്ട അടിസ്ഥാന സൗകര്യങ്ങളും.

കേരള നിയമസഭാസെക്രട്ടേറിയറ്റ്
 തിരുവനന്തപുരം,
 2019 മേയ് 15.

വി. കെ. ബാബുപ്രകാശ്,
 സെക്രട്ടറി.